

॥ श्रीः ॥

# भाट्टभाषाप्रकाशः

श्रीनारायणतीर्थमुनिविरचितः



काशीस्थराजकीयसंस्कृतप्रधानपाठशालाध्यापक  
स्वामिभागवताचार्येण संशोधितः ।



चौखम्बासंस्कृतपुस्तकालयाध्यक्ष श्रीहरिदासगुप्तेन

काश्याम्

नारायणन्यालये श्रीमैत्रकम्पनीलिमिटेडद्वारा संशुद्ध प्रकाशितः ।

सन् १९००

वैक्रमसंवत् १९५७

श्रीः ।  
**भूमिका ।**

---

आन्वीक्षिकी-त्रयी-वार्त्ता-दण्डनीतीनां चतसृणां महाविद्यानां द्वितीयस्यां स्वर्गापवर्गावायतेते, सा चेयमान्वीक्षिकीमन्तरेण न प्रतितिष्ठतीति प्रथमां तामुपजीवति, अन्तिमे तु द्वे दृष्टादृष्टद्वारेण त्रयीमुपजीवतः । स्वाध्याय-पदवाच्यवेदवाक्यकदम्बकप्रहणादनन्तरं विचारयोगादान्वीक्षिकीति, पूजितविचाररूपत्वाच्च मीमांसेति मीमांसा न्यायविस्तर इति विद्यास्थानेषु विशिष्य परिगणितं पदवाक्यप्रमाणेषु द्वितीयमिदं मीमांसाशास्त्रमतिविततं सहस्रशो युक्तिजालजटिलम् । यस्मिन् परमपुरुषस्य स्वच्छन्दोदारा स्वीयमायाशक्तिदुर्विमर्शकार्यजातप्रसवस्वभावप्रवणाऽप्याज्ञा पदे पदे ऽधिकरणेषु प्रत्यर्थिपरः-शततर्कैर्भृशमायासभारं भजन्ती स्वीयतत्त्वसतत्त्वमासादयति । विविधाः खलु लोकानां मतिभेदाः प्रवृत्ताः पूर्वोत्तरमीमांसयोरैकशास्त्र्यं न वा पूर्वमीमांसाऽपि षोडशलक्षणी न वेत्यादिकया कृतमत्राधिकया कथया, यत्र तां जैमिनिमुनिकृतां जैनजनकृतां बहवः पण्डितनामानोऽपि जना मन्यन्ते । कलिसंमर्दसहस्रेषूपस्थितेषु वेदाध्ययनादेः प्रविरलभावे तदुज्जीवनकथा दुराशाऽऽवेशमात्रमुपहासास्पदम्, परं शास्त्रान्तरेषु तत्रतत्र मीमांसान्यायोपस्तम्भदानादुपारिभाषिकपण्डितानां तदर्थविबोधः संक्षेपतो भवति बभुत्सितः । तदर्थं न्यायप्रकाशादिग्रन्थो ऽस्त्येव परं तत्राध्यायपादक्रमाद्यभावानमूलशास्त्रानुसारेण तज्जिज्ञासूनां भवति कस्यापि संक्षिप्तग्रन्थस्यापेक्षा, तदर्थमयं भाट्टभाषाप्रकाशः प्रकाश्यते ।

अयं हि श्रीशिवरामतीर्थशिष्येण श्रीमता नारायणतीर्थेनोपनिबद्धो ऽध्यायपादक्रमेण शास्त्रान्तरोपयुक्तैर्मीमांसार्थैर्लघवमपक्षमाणेन प्रायः सिद्धान्तोक्तिमात्रेण क्वचित्तु पूर्वपक्षादिकमप्यावश्यकत्वे सत्युल्लिखता ।

अयं श्री नारायणतीर्थयतिर्नूनं दाक्षिणात्यः काशीवासी नीलकण्ठ-  
शास्त्रिणः पुत्रो गोविन्दशास्त्री नाम्ना गृहस्थावस्थ एव<sup>१</sup> भाट्टभाषाप्रकाशमुप-  
निबन्धमुपक्रम्य संन्यस्ताश्रमे पर्यापयामास । अस्य च ग्रन्थस्य नाम भट्ट-  
भाषा भाट्टभाषा भाट्टभाषाप्रकाशिका भाट्टभाषाप्रकाशश्च, अर्थस्तु सर्वत्रा-  
ऽविशिष्टः प्रभाकरगुरुकुमारिलभट्टमुरारिमिश्राणामद्यत्वे पूर्वमीमांसाशास्त्रे  
मतानि लभ्यन्ते । तत्रापि च भाट्टप्रक्रियैव बहुमानभाजनमिति सैव  
भाट्टभाषा, तस्याः प्रकाश इति ।

तदेतदित्यमुपयुक्तं मन्यमानेन मया पुस्तकद्वयमाश्रित्य संस्कृतम् ।  
अत्र प्रथमपुस्तकं श्रीकाशिकराजकीयसंस्कृतपाठशालीयपुस्तकशालयाः  
१९३७ संवत्सरे लिखितमशुद्धिवहुलं स्थानस्थानेषु गुरुलघुभिस्तुटिभि-  
र्हीनपाठमथापि प्रायः स्पष्टाक्षरम्, तदेतत् कनाम प्रथमम् । द्वितीयन्तु  
श्रीमन्नेपालमहाराजाधिराजगुरुणां श्रीमतां हेमराजपण्डितानां प्राचीनम्,  
(तत्र संवत्सरलेखस्तु न) एतच्च प्रथममष्टौ पञ्चाणि यावत् केनापि विदुषा  
लिखितं यद्यपि विद्वज्जातीयालिपियुक्, तथापि तत्रतत्र भ्रान्तिदाक्षरमथापि  
कार्यक्षमम् परं ततः परतस्तु बालविक्रीडितमात्रमेव, तदतत् ख-नाम ! तृतीयं  
तु श्रीदामोदरलालगोस्वामिनोऽधुनैव लेखितम् । तत्प्रायः कपुस्तकानुसारि  
त्रुटिषु खपुस्तकानुसारीत्याभिन्नमिति स्थितमात्रमेवाऽभूदन्तिके । इत्थंचा-  
त्रावतमसे गहनप्रविष्टनेवात्मानं पुस्तकद्वययोगेन भाष्याद्यनुग्रहेण च कथंक-  
थमपि निस्तार्य श्रीहरिदासगुप्तप्रार्थनया पारमनैषम् । तदेतत् शास्त्ररसि-  
कानां पुस्तदुपदीकरोमि कृतमधिकवाग्भिरिति ।

ज्येष्ठारम्भपञ्चम्यां १९५७

भागवताचार्यः ।

वाराणस्याम्

( १ ) क-पुस्तके हि प्रथमाध्यायान्ते पितुः स्वस्य च नामोल्लेखनादिहं लभ्यते ।

॥ हरिः ॐ तत्सत् ॥

अथ

## भाट्टभाषाप्रकाशः ।

प्रणम्य धर्ममीशानं मीमासां प्रविविक्षताम् ।

बालानामुपकाराय भाट्टभाषा प्रकाशयते ॥ १ ॥

धर्मे प्रमाणान्यथ कर्मभेदः शेषप्रयुक्तिक्रमकर्तृभेदाः ।

द्वेधातिदेशस्तमनूहबाधौ तन्त्रप्रसङ्गाविति लक्षणार्थाः ॥ २ ॥

तत्र धर्मस्वरूपमुक्तम्—

फलतोपि च यत्कर्म नानर्थेनानुबध्यते ।

केवलं प्रीतिहेतुत्वाच्चद्धर्म इति कथ्यते ॥ इति ।

श्येनादिव्यावृत्त्यर्थं फलत इति । तस्य हि न धर्मत्वं श्येने-  
नाऽभिचरन् यजेतेतिवेदबोधितत्वेपि तत्फलस्य शत्रुवधस्यानर्थ-  
हेतुत्वात् ॥

‘पशुबीजादिवधजन्यदोषेण धर्मेऽपि स्वल्पः संकरोस्ती’ति  
सांख्या मन्यन्ते, तन्निरासाय केवलमिति । न हि स्यात्सर्वा  
भूतानीति निषेधो हि रागतः प्राप्ताया हिंसाया अनर्थहेतुत्वं  
बोधयति न त्वऽग्नीषोमीयं पशुमालभेतेति विहितायाः, विधि-  
स्पृष्टे निषेधानवकाशात्, परिहृत्वापवादमुत्सर्गाः प्रवर्तन्त इति  
न्यायेन निषेधशास्त्रं ऋत्वङ्गं हिंसां परिहृत्यैव प्रवर्तत इति न  
धर्मफले दुःखलेशसंकरोस्तीति सुष्ठुक्तं केवलमिति ॥



धर्मे प्रमाणान्यपि प्रसिद्धानि, वेदो ऽखिलो धर्ममूलं तद्विदां  
च स्मृतिशीले धर्मज्ञसमयः प्रमाणम् । वेदाश्च—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दशेति ।

तथाहि । स्वाध्यायोध्येतव्य इति तव्यप्रत्ययेन विधिभावना  
प्रतीयते । भावना च भवितुर्भवनानुकूलो भावकव्यापारः सर्वेषां  
लकाराणामर्थः । विधिभावना तु प्रवर्तनात्मिका लिङ्लोटतव्य-  
प्रत्ययपञ्चमलकारेभ्य एवावगम्यते । सा च द्वेधा शाब्द्याऽऽर्थी  
च । प्रत्येकं फलकरणेतिकर्तव्यतांशैस्वयंशा । तत्र शाब्द्याम-  
ध्ययने प्रवृत्तिः फलम्, करणं तव्यप्रत्ययः । वेदे वक्तृभावेपि लोके  
ग्रामो गन्तव्य इत्यादवयं मामनेन शब्देन प्रवर्तयतीति प्रत्ययाच्छ-  
ब्दस्यैव करणत्वदृष्टेः । इतिकर्तव्यता तु अप पुनर्मृत्युं जय-  
तीत्यन्तार्थवादमुखेन प्राशस्सावगतिः । आर्थ्या तु किं भावये-  
दिति भाव्याकाङ्क्षायां कर्मोत्पन्नतव्यप्रत्ययश्रुत्या स्वाध्यायस्यैव  
भाव्यत्वं गम्यते ।

ननु यथा विश्वजिता यजेतेत्यत्र निष्फले प्रवृत्त्यसंभवात्स्व-  
र्गकाम इति पदमध्याह्रियते । यथा वा ज्योतिर्गौरायुरित्सा-  
दिवाक्यविहितेषु रात्रिसंज्ञकेषु यागेषु फलाऽश्रवणे ऽपि प्रति-  
तिष्ठन्ति ह वै य एता रात्रीरुपयन्तीत्यर्थवादादेव ये प्रति-  
ष्ठाभिच्छन्ति त एता रात्रीरुपेयुरिति प्रतिष्ठारूपं फलं वाक्यविप-  
रिणामेन कल्प्यते, एवं स्वर्गकामेन स्वाध्यायोध्येतव्य इत्यपमृ-  
त्युजयादिकं वाऽऽर्थवादिकं फलं कल्प्यम्, दुःखरूपस्य स्वाध्या-  
यशब्दितस्य वेदराशेर्भाव्यत्वासंभवादिति चेन्न, श्रुतहान्यश्रुतक-  
ल्पनाप्रसङ्गात् दृष्टे संभवस्यऽदृष्टकल्पनाया अनाय्यत्वाच्च ।  
संभवति चात्र वर्णराश्यधिगमद्वारार्थावगतिरूपं दृष्टं प्रयोजनम् ।

यथोक्तम् दृष्टो हि तस्यार्थः कर्मावबोधनमिति । अतस्तदेवात्र भाव्यम् ।

करणाकाङ्क्षायां तु अध्येतव्य इति समानपादोपा-  
त्तमध्ययनं गुरुमुखोच्चारणानूच्चारणरूपमुपतिष्ठते । इतिकर्तव्य-  
ताकाङ्क्षायां च निगमनिरुक्तव्याकरणादिकम् । तेनायमर्थः ।  
अध्ययनेनार्थज्ञानं भावयेत् निरुक्तादिभिरुपकृतेति । यस्त्वत्र  
गुरुद्वारैवार्थज्ञानं भावयेन्नात्मव्युत्पत्तिवलेनेति नियमः, न तस्य  
दृष्टं किञ्चित्फलमस्तीति तदंशे ऽस्त्वार्थवादिक्यऽदृष्टकल्पना ।

एवं दर्शपूर्णमासाभ्यां स्वर्गकामो यजेतेत्यादावपि भावनाया  
अंशत्रयं ज्ञेयम् । अत्रापि समानपदोपात्तमपि धात्वर्थमुपेक्ष्य का-  
म्यमानत्वाद् व्यवहितोपि स्वर्गो भाव्यत्वेनान्वेति, धात्वर्थो यागः  
करणत्वेन । नहि संभवति यजेतेत्यस्य यागं कुर्यादित्यर्थे  
दर्शपूर्णमासाभ्यामिति तृतीयान्तेन यागनामधेयेनान्वयः । तेन  
दर्शपूर्णमासाभ्यां यागाभ्यां स्वर्गं भावयेत् प्राकरणिकैः प्रयाजा-  
दिभिरुपकृतेति वाक्यार्थः संपद्यते । स्वर्गपदार्थश्च श्रुत्या दर्शितः—

यन्न दुःखेन सम्भिन्नं न च ग्रस्तमनन्तरम् ।

अभिलाषोपनीतं च तत्सुखं स्वःपदास्पदमिति ॥

नहीदृशसुखहेतावतीन्द्रिये धर्मे वेदादन्यत्प्रमाणं प्रत्यक्षं वा  
तदुपजीव्यऽनुमानं वा क्रमते, तस्माद्वेद एव विधिनिषेधात्मको ध-  
र्माधर्मयोः प्रमाणम् । तौ च पदपदार्थसम्बन्धस्योत्पत्तिकत्वेन वा-  
क्यार्थप्रतीतेर्मूलवत्तया व्यवस्थितस्वरूपावेव ।

ननु पदतदर्थसम्बन्धस्य नित्यत्वेपि पदसमुदायरूपाणां वा-  
क्यानां काठकादिसमाख्यावशादादिमतां कालिदासादिवाक्या-  
नामिवाप्रामाण्यमिति चेन्न, काठकादिसमाख्यायाः कठेन प्रोक्त-  
मिति योगेन प्रवचनपरतया वेदस्य पौरुषेयत्वासाधकत्वात् । दृढ-  
कर्तृस्मरणाभावश्च वेदस्यापौरुषेयत्वे प्रमाणम् । अनुमानं च—

वेदस्याध्ययनं सर्वं गुर्वध्ययनपूर्वकम् ।

वेदाध्ययनसामान्यादधुनाध्ययनं यथेति ॥

नन्वेवमपि वेदैकदेशस्य विध्यंशस्य धर्मप्रमापकत्वेपि वा-  
युर्वै क्षेपिष्ठा देवतेत्यादीनामर्थवादानां विधिभावनांशत्रयानन्तः-  
पातिनां धर्माऽप्रमापकत्वाद्देदो ऽखिल इत्यखिलग्रहणमनुप्रपन्न-  
मिति चेन्न । तेषामपि प्रयोजनाकाङ्क्षिणां क्षिप्रदेवतासाध्यं  
कर्म क्षिप्रफलमिति लक्षणया विधिं स्तुवतां सन्निहितेन वायव्यं  
श्वेतमालभेतेति विध्युपदेशेन स्वविधेये पुरुषं प्रवर्त्तयितुमन्यतः  
स्वस्तुतिमाकाङ्क्षमाणेन (ता) नष्टाश्वदग्धरथन्यायेनैकवाक्यतया  
विध्यंशान्तःपातित्वात् । नन्वेवमर्थवादानां स्तुत्यर्थत्वेपि कचित्फ-  
लपरत्वमपि दृश्यते । औदुम्बरो यूपो भवतीति विधाय ऊर्कं  
पशव ऊर्गुदुम्बर ऊर्जैवास्मा ऊर्जं पशूनाप्नोतीत्यस्य फलपरत्व-  
संभवादिति चेन्न, अतिदेशशास्त्रप्राप्त्युपादानुवादेन उदुम्बरताया-  
स्तत्फलस्य च विधाने वाक्यभेदात्सैव विधेयेति पशूनाप्नोतीत्य-  
स्यार्थवादत्वमेव । चतुर्थे तु यस्य पर्णमयी जुहूर्भवति न स पापः  
श्लोकः शृणोति यदाङ्क्ते चक्षुरेव भ्रातृव्यस्य वृङ्क्ते वर्म वा एत-  
द्यज्ञस्य क्रियते यत्प्रयाजा इज्यन्ते वर्म यजमानस्य भ्रातृव्या-  
भिभूयै-इत्यादौ वाक्यान्तरप्राप्त्यैव पर्णतादेः रात्रिसत्रवदा-  
र्थवादिकफलपरत्वमाशङ्क्य परार्थ्यान्नेति सिद्धान्तितम् । अन्यतः  
प्राप्तिश्च विधिशक्त्युपघातकयच्छब्दोपबन्धादन्तिमोदाहरणाच्च  
स्पष्टमेव गम्यते नैवमुदुम्बरताया इति नानयोरधिकरणयोः पौ-  
नरुक्त्यम् । शूर्पेण जुहोतीति श्रौतं शूर्पम् तेन ह्यन्नं क्रियत इत्यत्र  
करणेन हेतुना कल्प्यमानसाधनभावेन दर्वीपिठरादिना न वि-  
कल्पनम्, अतुल्यबलत्वात् । तस्मात्तेन हीति स्तुतिमात्रम् न तु  
यद्यदन्नकरणं तेन तेन होतव्यमिति हिशब्देन व्याप्तिस्मृचनमत्र कर्तुं  
शक्यम्, उक्तदोषात् । तदेवं विधिवन्निगदानां हेतुमन्निगदानां

चार्थवादानां सिद्धं प्रामाण्यं विध्येकवाक्यतया स्तुतिद्वारैव ॥

एवं तत्तत्प्रकरणपठितानां मन्त्राणामपि तत्तत्प्राकरणिकार्थ-  
प्रकाशनसामर्थ्यरूपाल्लिङ्गात्तत्तदनुष्ठेयार्थस्मारकत्वेन दृष्टेनैव द्वा-  
रेण विध्येकवाक्यता, अत्रापि पूर्ववत्परस्पराकाङ्क्षा ज्ञेया । यस्तु  
मन्त्रैरेवमन्त्रार्थः स्मर्त्तव्यो न ग्रहणकवाक्यादिनेति नियमो, न  
तदंशे किञ्चिद् दृष्टं प्रयोजनं लभ्यत इत्यऽदृष्टमगत्या कल्प्यते ।  
यथा यावतो ऽश्वान् प्रतिगृह्णीयात्तावतो वारुणांश्चतुष्कपालान्निर्व-  
पेदिति विध्युद्देशे प्रतिग्रहीतुरिष्टिः प्रतीयते । अथापि प्रजापतिर्वरु-  
णायाश्वमनयत् स स्वां देवतामार्च्छत् स पर्यदीर्यत स एनं वारुणं  
चतुष्कपालमपश्यदित्युपक्रमगतार्थवादसामर्थ्याद्वातुरिष्टिं प्रापय-  
न्प्रतिगृह्णीयादित्यत्र प्रतिग्राहयेदिति णिच्श्रुतिमुत्थापयति, यथा  
वा हेतुश्चित्पूर्वे हविरद्यमाशतेति मन्त्र[ः]सामर्थ्याद्विषट्कर्तुः प्रथमो  
भक्ष इति विधिमुत्थापयति ।

एवमष्टकाः कर्त्तव्या इत्यादीनि मन्वादीनां स्मरणान्यपि  
स्वमूलभूतां श्रुतिमनुमापयन्ति, वेदैकप्रमाणकेषु सर्वज्ञेषु तेषु भ्रम-  
विप्रलम्भकत्वादिदोषासंभवात् । दृश्यन्ते च क्वचित्क्वचिच्छाखा-  
न्तरेपि प्रयाजाः<sup>१</sup> कर्त्तव्या इत्यादिस्मृतिमूलभूताः श्रुतयः (धन्वि-  
वप्रया असित्वमग्न इत्यादयः।)<sup>२</sup> तत्सामान्यात्सर्वमपि स्मरणं दृष्ट-  
मूलकमेव । यथोक्तम्—

आत्मीयात्परकीयस्य दौर्बल्यं न हि किञ्चन ।

प्रत्यक्षत्वाविशेषेण स्वप्रत्यक्षसमं हि तत् ॥

इति न्यायेन प्रत्ययिततराणां मन्वादीनां प्रत्यक्षलिङ्गादि प्र-  
त्यक्ष<sup>३</sup> तुल्यम् । अतस्तत्प्रणीता स्मृतिरपि मूलमनुमापयेदेव । अने-

( १ ) 'प्रयाजा' इत्येवोभय पुस्तकपाठः ।

( २ ) ( ) एतदन्तर्गतपाठः 'ख' पुस्तके नास्ति ।

( ३ ) प्रत्यक्षलिङ्गादपि प्रत्यक्षेति 'क' पुस्तकपाठः ।

कासु शास्त्रासु विप्रकीर्णानामर्थानां सुखप्रतिपत्तय एकत्र प्रणय-  
नमर्थवद्भवतीति सिद्धं स्मृतीनां वेदमूलकत्वेन प्रामाण्यम् ॥

औदुम्बरी सर्वा वेष्टयितव्येति स्मृतिः औदुम्बरीं स्पृष्ट्वो-  
द्गायेदित्यनया श्रुत्या विरुध्यते, सर्ववेष्टने सति स्पर्शासम्भवादप्र-  
माणमिति भाष्यम् । अतिरात्रे षोडशिनं गृह्णाति नातिरात्रे षोडशिनं  
गृह्णातीत्येकत्राऽनुपसंहरणीयस्याप्यर्थद्वयस्य वेदे दर्शनात्सर्ववेष्टन-  
स्मृतिमूलभूतश्रुतेरत्यन्ताभावस्यास्मदादिभिरल्पज्ञैर्निश्चेतुमशक्य-  
त्वात् तत्सामान्यादितरेषु तथात्वमिति न्यायेनैकस्याः स्मृतेरप्रा-  
माण्ये सर्वासामपि तथात्वापत्तेश्च नासावप्रमाणम्, किंतु याव-  
न्मूलदर्शनं नास्ति तावदर्थानुष्ठानं न कर्त्तव्यमित्येवंपरं<sup>१</sup> विरोधे-  
त्वनपेक्षं स्यादितिसूत्रमिति वार्त्तिकम् ।

हेतुदर्शनाच्चेत्यत्र वैसर्जनहोमीयं वासोऽध्वर्युः परिगृह्णातीति  
स्मृतेः श्रुत्यविरोधित्वेपि लोभमूलकत्वस्यैव हेतोर्दर्शनादप्रामाण्य-  
मिति भाष्यम् । स्मृतित्वाविशेषाच्छाक्यस्मृतेरपि प्रसक्तं प्रामाण्य-  
म् । तेषु प्रत्यक्षेण वेदविद्वेषदर्शनान्न तस्या वेदमूलकत्वं कल्पयितुं श-  
क्यमिति वार्त्तिकम् । शिष्टाकोपेऽविरुद्धमिति चेन्न शास्त्रपरिमाणत्वा-  
दित्यत्र वेदं कृत्वा वेदिं करोतीति श्रुतिशिष्टस्य क्रमस्याकोपे सति  
श्रुते आचामेदिति स्मृतिः प्रामाणं न तु कोपे इति चेन्न, शास्त्रपरि-  
माणत्वात् । आचमनं हि नैमित्तिकः पदार्थः, क्रमस्तु पदार्थधर्मः ।  
अतः पूर्वं पदार्थः प्राप्नोति पश्चाद्धर्म इति प्रबलप्रमाणप्रापितोपि  
स्वतो जघन्यत्वान्नाचमनस्मृतिं बाधितुमीष्टे इति भाष्यम् ।

शाक्यशास्त्रेपि यद् वेदाऽविरुद्धमहिंसादिकं विहितम्, तत्ता-  
तेऽपि ग्राह्यमिति चेन्न वेदादिना प्रमितस्यैवाऽहिंसादेर्मन्त्रस्मा-  
रितकर्मण इव फलवत्त्वं, नाऽन्येतेति शास्त्रे नियमात् । तथाचाहुः

धर्मज्ञसमयः प्रमाणं वेदाश्चेति । तस्माद्रङ्गोदकमिव श्वदृतिस्थं धर्मोपि शाक्यग्रन्थस्थस्तद्वाक्यान्नोपादेय इति वार्तिकम् ।

अत्रैव अपि वा कारणाग्रहणप्रयुक्तानि प्रतीयेरंस्तष्वदर्शनाद्विरोधस्येति तृतीयसूत्रे येषां वसन्तोत्सवादीनां धर्मत्वे कारणं श्रुतिः स्मृतिर्वा न दृश्यते, केवलं शिष्टैश्च धर्मबुद्ध्या यान्यनुष्ठीयन्ते, तेष्वपि शास्त्रान्तरविरोधाऽदर्शने सति प्रामाण्यं स्वध्यवसेयमित्यपि वार्तिकमेव ॥

अत्र स्मृतीनां श्रुतिकल्पनासापेक्षतया एकान्तरितं प्रामाण्यम्, शिष्टाचाराणां तु स्मृतिकल्पनापूर्वकं श्रुतिकल्पनं चेति द्व्यन्तरितम् ।

तेष्वदर्शनाद्विरोधस्य समा विप्रतिपत्तिः स्यादित्यत्र यवादिशब्दार्था दीर्घशूकादय एव गृह्यन्ते यत्रान्या ओषधयो म्लायन्तेऽथैते मोदमाना इवोत्तिष्ठन्तीति वाक्यशेषात् । न तु म्लेच्छप्रसिद्ध्या प्रियङ्गवादय इति भाष्यम् । यद्वा पील्वादिपदार्थाः किं म्लेच्छप्रसिद्ध्या गजादय उतार्यप्रसिद्ध्या वृक्षादय इति संशये आर्याणां शब्दार्थयोरविप्लवे निखं यतमानानां प्रसिद्धिर्बलीयसी न तु म्लेच्छानां यथाकथंचित्सांकेतिकैरपि शब्दैर्व्यवहारमात्रमिच्छताम् । यद्वा । असपिण्डामुद्रहेदिसादिस्मृतीनां सन्निवन्धानां मातुलदुहितृपरिणयनाद्याचारेभ्यो निर्विबन्धनेभ्यो लोभमूलकेभ्यः प्राबल्यमत्र निर्णीयते । वस्तुतस्तु मातुलदुहितृपरिणयनं न विगीतम् तृप्तां जहुर्मातुलस्येव योषा, भागस्तेपैतृष्वसेयीव यामिवेति(?)मन्त्रलिङ्गावगतत्वात् प्रयुम्नाद्यैः शिष्टैरादृतत्वाच्च किं तु देवान्पितृन्समभ्यर्च्य स्वादन्मांसं न दोषभागिति स्मृतेरग्रीषोमीयालम्भस्य कलौ दुर्लभत्वात्पलपैतृकस्य च निषेधात्तदुभयं विना क्रियमाणं मांसभक्षणं दोषहेतुः, अतस्तदेवात्रोदाहरणमिति दाक्षिणायाः, जहुरपसम्

( असीपिण्डामिति शास्त्रं तु नातिरात्र इतिवन्मतान्तराभिप्रायम् )<sup>१</sup>  
यद्वा त्रिवृदादिपदार्थो वाक्यशेषात्स्तोत्रीयानवकादिकमेव न तु  
लोकप्रसिद्धया त्रिवृद्ब्रज्ज्वादिकमिति वर्णकत्रयं वार्तिके ।

पिकादिपदानामर्थो म्लेच्छप्रसिद्ध्यापि शुकादिग्राहिः, तस्या-  
र्याणां क्वचिदप्यप्रसिद्धेर्विरोधाभावात् । कल्पसूत्राणां प्रत्यक्षश्रुति-  
स्वरूपत्वेपि न वेदत्वं किं तु दृढकर्तृस्मरणात्पौरुषेयत्वमिति भाष्यम् ।  
यद्ब्राह्मणानीतिहासान्पुराणानि कल्पानिति नित्ये ब्रह्मयज्ञे ब्राह्म-  
णवदितिहासादीनां विनियोगान्नित्यनित्ययोः संयोगायोगादेतान्य-  
पि नित्यानि स्वातन्त्र्येण वेदवत्प्रामाण्यमेषाम् । एवं मन्त्रब्राह्मणयो-  
र्वेदनामधेयम् षडङ्गमेक-इति मन्त्रवत् शिक्षादीनां वेदत्वस्मरणात्स्वा-  
तन्त्र्यमिति पूर्वः पक्षः । दृढकर्तृस्मरणादेव तेषामपि पौरुषेयत्वा-  
त्स्मृतिवद्वेदमूलकत्वेनैव प्रामाण्यं, न स्वातन्त्र्येण । नित्यकर्मयोग-  
स्त्वेषां प्रतिकल्पं वर्णानुपूर्वीभेदेपि जातिशब्दवदर्थानां नित्यत्वाज्-  
ज्ञेयः । षडङ्गमेक इति पूर्वपक्षोपन्यासो, न तु सिद्धान्तः, दृढक-  
र्तृस्मरणादेवेति वार्तिकम् । मानवादिस्मरणानां होलाकाद्या-  
चाराणां चाध्येतृविशेषेषु देशविदेशेषु च परिग्रहो दृश्यमानोपि  
नासौ श्रुतिमूलकः, तादृशश्रुतिकल्पने प्रमाणाभावात् । तस्मा-  
देषां व्यवस्था नास्ति परंपरया यथाप्राप्तं तथानुष्ठेयमित्यर्थः ।

व्याकरणस्मृतिप्रामाण्याद्वाद्या एव साधवो न गावीगोणी-  
गोतागोपोतलिकेसादयस्तेषामशक्तिजापभ्रंशरूपत्वात् प्रयोगचो-  
दनाभावात्, अर्थैकत्वमविभागादित्यत्र एवं वेदे शब्दः प्रयोक्तव्यः  
एवं लोक इति विशेषशास्त्राभावाल्लोकवेदयोः पदैकत्वं च । य एव  
लौकिकाः शब्दास्त एव वैदिकास्त एव चामीषामर्था इति स्थि-  
तम् । तत्र—

( १ ) ( एतच्छ्रुत्वान्तर्गतं ' शिष्टैरादृतत्वाच्च ' त्यतः परं कपुस्तकेऽस्ति ।

पदावधारणोपायान्वहूनिच्छन्ति सूरयः ।

क्रमन्यूनातिरिक्तत्वस्वरवाक्यश्रुतिस्मृतीरिति वचनात्

यत्र जराराजादौ क्रमान्यत्वम्, तत्र तदवशादर्थभेदः । तथा ब्रह्म-  
ब्राह्मणादौ न्यूनातिरिक्तवर्णवशात् । इन्द्रशत्रुरिखादौ आद्युदात्तत्वे  
इन्द्रः शातयितास्येत्यर्थः, अन्तोदात्तत्वे इन्द्रस्य शातयितेति स्वरभे-  
दात् । गच्छत इत्यस्य पदस्य देवदत्तयज्ञदत्तौ देवदत्तस्य चैत्रमैत्रदे-  
वदत्तानिति पदान्तरसमभिहारे सति तिङन्तद्विवचनत्वं सुवन्ते ष-  
ष्ठ्येकवचनान्तत्वं द्वितीयाबहुवचनान्तत्वं वा भवति । यन्नाहीयत त-  
दहीनस्याऽहीनत्वम् अह्नः खः क्रतौविति श्रुतिस्मृती तु अहीनपद-  
स्यार्थभेदके (दिके) न हीनो अहीनः अह्नां समूहोऽहीन इति । दे-  
वास्तः तमनेत्यादौ कचित्पदभेदेऽपि अभेद एव एकदेशन्यूनाधिक-  
त्वेऽपि तदेवेदं पदमिति प्रसभिज्ञानादभेदज्ञापकानुशासनाच्च । अतः  
सिद्धो लोकवेदयोः पदानां तदर्थानां चाभेदः ॥ शब्दार्थस्त्वाकृ-  
तिरेव व्यक्तेर्लक्षणयाऽऽक्षेपसम्भवान्न वाच्यकोटावनुपवेशः । एवं  
विधीनां स्वातन्त्र्येणार्थवादमन्त्रयोस्तत्स्तुतिस्मृत्यर्थत्वेन स्मृतीनां  
तन्मूलत्वेन च प्रामाण्यं दर्शितम् ॥ ३ ॥

( इति तृतीयः पादः ॥ )

उद्भिदा यजेतेत्यादावुद्भिदादिपदानामपि वेदावयवत्वात्प्र-  
सक्तं प्रामाण्यम् । तर्त्तिक गुणविधित्वेन यागनामधेयत्वेन वेति  
चिन्त्यते । तत्राद्ये उद्भिदा यजेत बलभिदा यजेतेत्यादावुद्भिद्रता  
यागेनेष्टं भावयेदिति मत्वर्थलक्षणादोपान्नामधेयत्वम् । सोमेन यजे-  
तेत्यादौ तु सोमशब्दस्य लतायां रूढत्वात् यागनामत्वासम्भवेना  
ऽगत्या सोमव्रतेति लक्षणाश्रयणम् । अत्र तद्भिदादिपदार्थस्य  
लोकाप्रसिद्धत्वान्न तद्युक्तम् । तथा दधि मधु घृतं पयो धाना  
उदकम् तण्डुलास्तत्संसृष्टं प्राजापत्यमिति प्रकृत्य चित्रया यजेत  
पशुकाम इति प्राप्तकर्मानुवादेन चित्रत्वस्त्रीत्वलक्षणगुणद्वयविधाने



वाक्यभेदात् । नामधेयत्वे तु प्रकृतयाग एव फलान्वयाच्च कश्चि-  
 दोष इति चित्रापदमपि यागनामधेयम् । अग्निहोत्रं जुहुयादित्यत्र  
 अग्नये होत्रं यस्मिन्निति व्युत्पत्त्या ऽग्निरूपगुणविधानम् वाक्यात्,  
 धात्वर्थविधानं तु सन्निहिततरम् । न चा ऽत्राग्निपदमनन्यगतिकम्,  
 उक्तव्युत्पत्त्यैव तस्य धात्वर्थनामावयवत्वसम्भवात् । अग्निर्ज्योति-  
 र्ज्योतिरग्निः स्वाहेति मन्त्रलिङ्गं विधित्सितस्य गुणस्य प्रख्यापकम-  
 न्यच्छास्त्रमस्ति । अतोऽग्निहोत्रपदमपि कर्मनामधेयम् श्येनेनाभिचर-  
 न्यजेतेत्यत्रापि यथा ह<sup>१</sup> वै श्येनो निपत्यादत्त एवमयन्दिपन्तम्भ्रातृ-  
 व्यन्निपत्यादत्त इति श्येनवच्चपदेशाच्छ्येनपदमन्यत्ररूढमपि याग-  
 नामधेयमेव, न गुणविधिपरम् । वाजपेयेन स्वाराज्यकामो यजेते-  
 त्यत्रोक्तानिमित्तचतुष्टयाभावेऽपि वाजं सुराद्रव्यं पेयमस्मिन्निति न  
 गुणविधानं, विरुद्धत्रिकद्रयापत्तेर्वाक्यभेदावश्यम्भावेन तत्र सम्ब-  
 न्धायोगात् नहि सकृदुच्चरितः प्रत्ययो धात्वर्थस्य युगपत्फलेन  
 वाजेन च सम्बन्धङ्कर्तुमीष्टे । तथा हि वाजेन यागं यागेन स्वारा-  
 ज्यमित्यन्वये यागस्य फलं प्रति विधेयत्वम् उपादेयत्वङ्गुणत्व-  
 ज्च वाजगुणं प्रति अनुवाद्यत्वं उद्देश्यत्वम्प्रधानत्वञ्च, तत्र  
 विधेयत्वादित्रयं ज्ञाप्यमनुष्ठेयं शेषभूतञ्च । अनुवाद्यत्वादि-  
 त्रयं ज्ञातमननुष्ठेयं शेषिभूतञ्चेति नैकस्मिञ् ज्ञाप्यत्वज्ञातत्वादि-  
 के सम्भवतः, मिथोविरुद्धत्वात् । पूर्वेष्वप्यऽयन्दोषोऽनुगतो ज्ञेयः ।  
 तमभ्युपेत्यैवाधिकदोषविवक्षयात्र विचारः प्रवर्तितः । तस्मान्नाम-  
 धेयं वाजपेयपदमिति सिद्धम् । यद्यप्येवंजातीयकेषु वाक्यभेदो  
 दोषस्तथापि यत्रापूर्वं कर्म विधीयते तत्रानेकगुणविशिष्टमपि  
 तद्विधीयते । विशिष्टस्थैकत्वाच्च न वाक्यभेदो दोषावहः ।  
 यथोक्तम्—

( १ ) खपु० इति नास्ति ।

( २ ) अनुगतः । तमभ्युपेत्यैव विचारः प्रवर्तितो ज्ञेय इति ख० ।

प्राप्ते कर्माणि नानेको विधातुं शक्यते गुणः ।

अप्राप्ते तु विधीयन्ते बहवोऽप्येकयत्नतः ॥ इति ।

यथा यदाग्नेयो ऽष्टाकपालो ऽमावास्यायाञ्च पूर्णिमाया<sup>१</sup>-  
ञ्चाच्युतो भवतीति ताव ऽब्रूतामग्नीषोमावाज्यस्य नावुपांशु  
पौर्णिमास्यां यजन् ताभ्यामेतमग्नीषोमीयमेकादशकपालं पूर्णमासे  
प्रायच्छत् ऐन्द्रं दध्यमावास्यायामैन्द्रं पयो ऽमावास्यायामिस्रा  
दौ युगपद्द्रव्यदेवताकालोपांशुत्वादिगुणविशिष्टकर्मविधानेनपि न  
दोषः । बर्हिंराज्ययूपाहवनीयादिशब्दा वैदिकप्रसिद्ध्या संस्कार-  
निमित्ता अपि ब्रीह्यादिवज्जातिशब्दा एव प्रोक्षणीनिर्मन्ध्य-  
शब्दौ तु योगरूढावेव । चातुर्मास्येषु आग्नेयमष्टाकपालं निर्व-  
पेत्सौम्यं चरुं सावित्रं द्वादशकपालं<sup>२</sup> सौम्यं चरुं सावित्रं  
द्वादशकपालं सारस्वतं चरुं पौष्णं चरुं मारुतः सप्तकपालं वैश्व-  
देवीमामिक्षां द्यावापृथिव्यमेककपालमिस्रस्य सन्निधौ श्रूयते  
वैश्वदेवेन यजेतेति । तत्र वैश्वदेवपदं छत्रिन्यायेनाष्टानां यागानां  
नामधेयमिति ।<sup>३</sup> यद्विश्वे देवाः समयजन्त तद्वैश्वदेवस्य वैश्वदे-  
वत्वमिति योगादष्टानां<sup>४</sup> मप्येतन्नामधेयम् । एषां च नाम्नां  
वैश्वदेवेन यक्ष्य इत्येवमादिव्यवहारसिद्धानुपयोगः । एवं वरुण-  
प्रघाससाकमेधशुनासीरशब्दा अपि समुदायानामेवानुवादकाः  
वैश्वानरं द्वादशकपालं निर्वपेत्पुत्रे जाते यदष्टाकपालो भवति  
गायत्र्यैनं ब्रह्मवर्चसेन पुनाति यत् त्रिकपालस्त्रिष्टुतैवास्मिंस्तेजो  
दधाति यद्दशकपालो विराजैवास्मिन्नन्नाद्यं दधाति यदेका-  
दशकपालस्त्रिष्टुभैवास्मिन्नन्नद्रियं दधाति यद् द्वादशकपालो ज-  
गत्सैवास्मिन्पशून् दधाति यस्मिज्जात एतामिष्टिं निर्वपति पूत एव ते-

( १ ) अमावास्यायां पूर्णमास्यां चेति ख० ।

( २ ) निर्वपेदित्यधिकं क० ।

( ३ ) तथेत्यधिकं ख० ।

( ४ ) अष्टाकपालानां मिति क० ।

जस्यऽन्नाद इन्द्रियावी पशुमान्भवतीति । अत्र जातपदोपेतोप-  
क्रमोपसंहारैकरूप्यादेकवाक्यत्वावगतेरुत्पत्तिशिष्टगुणावरुद्धे उ-  
त्पन्नशिष्टस्य निवेशायोगादष्टाकपालादिवाक्यं न कर्मान्तरवि-  
धिर्न वा पूर्वस्मिन्नेव कर्मणि गुणान्तरविधिः, किन्तु द्वादशकपा-  
लस्यैवावयवद्वारा स्तुतिः । कर्मवत्कर्माङ्गान्यपि केनचित्सामा-  
न्येन स्तूयन्ते इत्याह । तत्सिद्धिजातिसारूप्यप्रशंसाभूमल्लिङ्गसम-  
वायादिति । यजमानः प्रस्तर इत्यत्र यजमानकार्यकारित्वात्प्र-  
स्तरे यजमानशब्दः । अग्निर्ब्राह्मण इत्यादौ ब्राह्मणेऽग्निशब्द-  
स्तेन सहैकयोनित्वात् मुखादग्निरजायत ब्राह्मणोऽस्य मुखमा-  
सीदिति लिङ्गात् । आदिसो यूष इत्यादावूर्द्धत्वसारूप्यादञ्जन-  
देशे<sup>१</sup> भास्वरत्वसारूप्याद्वा यूषे आदिसशब्दः । अपशवो वा अ-  
न्ये गोअश्वेभ्यः पशवो गोअश्वा इत्यत्र गोश्वव्यतिरिक्तेष्वञा-  
दिष्वऽपशुत्वोक्तिर्गवादेः प्राशस्यदर्शनार्था । सृष्टीरुपदधातीत्या-  
दौ सृष्टिसंज्ञकानामिष्टकानां बहुत्वात्सृष्ट्यसृष्टिसमुदाये सृष्टिश-  
ब्दो भूमगुणयोगात् । प्राणभृत उपदधातीत्यत्र तु अप्राणभृ-  
तसंज्ञकानामिष्टकानां बहुत्वेऽपि च्छत्रिणो गच्छन्तीतिवल्लिङ्गसमवा-  
यमात्रेण प्राणभृदप्राणभृत्समुदाये प्राणभृच्छब्दः । संदिग्धेषु<sup>२</sup>  
वाक्यशेषात् । अक्ताः शर्करा उपदधातीत्यत्राञ्जनसाधनद्रव्यसंदेहे  
तेजो वै घृतमिति वाक्यशेषात् घृतेनाक्ताः शर्कराः कर्तव्या इति  
निर्णयोऽपि द्रव्यस्तुतिप्रयोजनम् । अर्थाद्वा कल्पनैकदेशत्वात् । यत्र  
निर्णायकोर्थवादोऽपि नास्ति तत्राख्यातानामर्थं ब्रुवतां शक्तिः सहका-  
रिणीतिन्यायेन यथा प्रासादे भुङ्क्ते कांस्ये भुङ्क्ते इत्यत्र प्रासाद  
उपविश्य कांस्ये परिविष्येत्यर्थात् प्रतीयते, न तु विपरीतम् । एव

(१) देशेनामदाने ।

(२) अत्र खपु० च-इत्यधिकम् ।

सुवेणावद्यतीतिविधिः सामर्थ्याद् द्रवद्रव्यविषये, स्वधितिनावद्य-  
तीति मांसविषये, हस्तेनावद्यतीति च पुरोडाशविषये व्यवतिष्ठते॥४॥

( इति चतुर्थः पादः । )

इति नीलकण्ठसूरिसूनुगोविन्दविरचिते भाट्टभाषाप्र-  
काशे प्रथमोऽध्यायः ॥ १ ॥

भावार्थाः कर्मशब्दा इति । विध्यर्थवादमन्त्रनामधेयस्मृत्या-  
चाराख्यानि धर्मे प्रमाणानि षण् निरूपितानि, इदानीं तत्स्वरू-  
पभेदः शब्दान्तराभ्याससंख्यासंज्ञागुणप्रकरणान्तरैः षड्भिः प्र-  
माणैः प्रतिपाद्यते । तस्य चोत्पत्तिश्चोदनावाक्यगतेभ्यः सर्वेभ्यः  
पदेभ्य इति न, गौरवात् किंतु लाघवादितरविशेषितादेकस्मा-  
देव पदात् । तत्रापि क्रियापदादेव, तस्या एव फलसिद्धौ प्रधा-  
नत्वात् नतूपपदात् । अन्यथा सोमेन यजेतत्सादौ श्रुतद्रव्यापचारे  
पूतीकादिः प्रतिनिधिर्न स्यात् । गुणे ह्यध्याय्यकल्पना स-  
म्भवति, न प्रधाने । अतो धात्वर्थादेव धर्मोत्पत्तिः । स च देवतो-  
द्देशेन द्रव्यस्यागात्मकमानसक्रियात्वाद्यद्यप्याशुतरविनाशी, त-  
थापि दर्शपूर्णमासाभ्यां स्वर्गकामो यजेतेति श्रुतार्थापत्त्या यागा-  
वान्तरव्यापाररूपापूर्वनाम कालान्तरभोग्यफलप्राप्तिभूत्वेन क-  
ल्प्यते, भोक्ता च देहादन्यस्तत एव सिद्ध्यति । अपूर्वाणि तु अ-  
मावास्यायोगिभ्यस्त्रिभ्यः प्रधानेभ्यस्त्रीणि प्रथममुत्पद्य पश्चात्स-  
मुदायापूर्वमारभन्ते । एवं पौर्णमासेऽपि अपूर्वत्रयादेकं समुदा-  
यापूर्वम् । ताभ्यां पुनः परमापूर्वं जन्यते । अङ्गापूर्वाणि तत्रै-  
वोपकुर्वन्तीति । तत्राप्यवघातादीनां दृष्टार्थानां नियमांशेनैवा-  
पूर्वोत्पादकत्वम् । प्रोक्षणादीनां तु दृष्टार्थत्वाभावात्केवलमपूर्वार्थ-  
त्वमेव । एवं स्तोत्रशस्त्रयोरपि । तत्र ह्याज्यैः स्तुवते प्रजं शंस-  
तीति श्रुत्या स्तवनस्यैव कर्तव्यताप्रतीतेर्याज्यादिना तयोर्देवता-

स्मरणादिदृष्टकार्यार्थत्वायोगात् । प्रगीतमन्त्रसाध्यं स्तवनं स्तो-  
त्र, मप्रगीतमन्त्रसाध्यं तदेव शस्त्रम् । एवं ब्राह्मणस्थमेवाख्यातं प्र-  
धानकर्म वा गुणकर्म वा विधत्ते न तु देवांश्च याभिर्यजते द-  
दाति चेत्यादिमन्त्रस्थम् । प्रयोगाङ्गानां मन्त्राणां प्रयोगवहिर्भूते  
विधावसामर्थ्यात्<sup>१</sup> । यत्राभियुक्तानां मन्त्रप्रसिद्धिस्ते मन्त्राः । अ-  
न्यद्ब्राह्मणम् । तत्रापि ऊहप्रवरनामधेयानां न मन्त्रत्वम्, प्रसिद्ध-  
यभावादेव । ऋग्यजुःसामानि प्रसिद्धान्येव । पादबन्धवत्पृ-  
क् । अनियताक्षरपादं यजुः । गीतिः सामेति । प्रोक्षणीरासा-  
दयेत्यादयो निगदाः पादबन्धप्रगीतमन्त्रत्वाभावेन ऋक्साम(मा)-  
भ्यामन्यत्वाद्यजुःष्वेवान्तर्भवन्ति । यजुःप्रमाणं तु यावत्साका-  
ङ्क्षमेकार्थं पदजातं तावदेव । यथा स्योनं ते सदनं कृणोमि घृ-  
तस्य धारया सुशेवं कल्पयामीति सदनकरणार्थमेकं यजुः । त-  
स्मिन्सीदामृते प्रतितिष्ठ व्रीहीणां मेध सुमनस्यमान इति पुरो-  
डाशासादनार्थमपरं यजुः । अन्यथा यजुश्छेदे<sup>२</sup> उभयोरपि वा-  
क्ययोरसंगतार्थता स्यादिति निश्चीयते । इषे त्वेसादावाका-  
ङ्क्षानिवर्त्तकपदं यद्यपि नास्ति तथापि इषे त्वेति शाखां छिनत्त्यूर्जे  
त्वेत्यनुमाष्टीतिविनियोगबलान्मन्त्रभेदश्छिनन्तीत्याद्यध्याहारेण वा-  
क्यपूरणं च । या ते अग्ने ऽथ याशया तनूर्वापिष्ठा गह्वरेष्ठो उग्रं वचो  
अपावधीत् त्वेषंवचो अपावधीत्स्वाहेति संपूर्णार्थमन्त्रमास्त्राय श्रूयते  
या ते अग्ने रजाशयेति, या त अग्ने हराशयेति । अनयोः सा-  
काङ्क्षयोरकाङ्क्षापूरणं तनूरिखादिना भवितुं युक्तमिति तदे-  
वानुषज्जनीयम् । अश्रुतकल्पनापेक्षया सन्निहितश्रुतानुषङ्गस्य ल-  
घुत्वात् । चित्पतिस्त्वा पुनातु वाक्पतिस्त्वा पुनात्वित्यनयो-  
निराकाङ्क्षयोरपि देवस्त्वा सविता पुनात्वच्छिद्रेण पवित्रेणे-

(१) विधानसामर्थ्यादिति ख० ।

(२) यजुश्छेदे इत्युभयपुस्तकपाठः । तत्र छन्दसार्थः स्वाच्छन्द्यं स्यात् ।

त्युत्तरमन्त्रगतौ वाक्यशेषो ऽच्छिद्रेणेत्यादिः योग्यतया सम्बन्धुर्महतीति तत्राप्यनुषङ्गनीयः । असम्बद्धपदव्यवधाने तु नानुषङ्गः सं ते वायुर्वातेन गच्छतां सं यजत्रैरङ्गानि सं यज्ञपतिराशिषेत्यादौ गच्छतामित्येकवचनस्याङ्गानीति बहुवचनेन सम्बन्धान् ईत्वात् तद्ववायाच्चाशिषेयत्रापि नानुषङ्गः सध्यताति तदेवमुपादधातं तत्प्रसक्तानुप्रसक्तं च समाप्य लक्षणार्थभेदमुदाहरति ॥१॥

( इति द्वितीयाध्यायस्य प्रथमः पादः )

शब्दान्तरे कर्मभेदः कृतानुबन्धत्वात् । यजति ददाति जुहोतीत्यादौ धात्वर्थभेदात्कर्मभेदः । समिधो यजति तनूनपातं यजति इडो यजति बर्हिर्यजति स्वाहाकारं यजतीत्यादौ वैकस्यैवाख्यातस्याऽसकृच्छवणरूपादभ्यासात्कर्मभेदः, न तु समिदादिगुणात् । तस्य समिधो अग्न आज्यस्य व्यन्त्वित्यादिमन्त्रलिङ्गप्राप्तितात्वात् । अप्राप्तो हि गुणः पूर्वत्र निवेशमऽलभमानो गुणिनं भिनत्ति । न तु प्राप्तस्ततो यजतिशब्दस्याभ्यास एवात्र कर्मभेदकः पूर्वोदाहृतानि यदाग्नेयोष्ठाकपाल इत्यादीनि समिध इत्यादीनि वाक्यानि पठित्वाभ्यासे य एवं विद्वानमावास्यां यजेत य एवं विद्वान्पौर्णमासीं यजेत इति । अत्र न कर्म विधीयते तत्स्वरूपस्य द्रव्यदेवतस्याभावात् । किं तर्हि अमावास्यापौर्णमासीशब्दाभ्यां तत्तत्कालविहितौ समुदायावनूद्येते । अनुवादप्रयोजनं तु अमावास्यायाममावस्यया यजेत पौर्णमास्यां पौर्णमास्या दर्शपूर्णमासाभ्यां<sup>१</sup> स्वर्गकामो यजेतेत्यादि ।

अत्र विधिश्चतुर्विधः । उत्पत्त्यधिकरविनियोगप्रयोगभेदात् । तत्र कर्मस्वरूपमात्रावगमको विधिरुत्पत्तिविधिः, यदाग्नेयोष्ठाकपाल इत्यादिः । फलसंबन्धबोधको विधिरधिकारविधिः चित्रया यजेत पशुकामः सर्वेभ्यः कामेभ्यो दर्शपूर्णमासौ सर्वेभ्योऽग्निष्टोम

इत्यादिः । ब्रीहिभिर्यजेत यवैर्यजेत यवैर्यजति समिधो यजति तनू-  
नपातं यजतीत्यादिरङ्गसंबन्धबोधको विधिर्विनियोगविधिः । अत्र  
ब्रीहियवादीनां दृष्टार्थानां विकल्पः, समित्तनूनपादादीनामदृष्टा-  
र्थानां समुच्चयः । यद्यपि विकल्पे ऽष्टौ दोषा, तथापि वाक्य-  
द्वयस्य समबलत्वादन्वयतरेणेतरवाधायोगादगत्याङ्गाक्रियते । ते  
च ब्रीह्युपादाने ब्रीह्यंशे स्वीकृताप्रामाण्यत्यागः, अस्वीकृतस्य प्रा-  
माण्यग्रहः, यवांशे स्वीकृतप्रामाण्यत्यागः अस्वीकृताप्रामा-  
ण्यग्रहः । एवं यवोपादानेपि । साङ्गप्रधानानुष्ठापको विधिः  
प्रयोगविधिः स च कचित्कचित् कल्प्यते औपदेशकैराति-  
देशिकैश्चाङ्गैः समवेतं चित्राख्यं यागं कुर्यादिति । दर्शपूर्णमा-  
साभ्यां स्वर्गकामो यजेत योऽग्निष्टोमेन स्वर्गकामो यजेतेत्या-  
दिस्तु स्वर्गकामपदं सर्वेभ्य इतिप्राप्तस्याऽवयुसानुवाद इति  
पक्षमाश्रित्य श्रौतः ।

स पुनस्त्रिविधः अपूर्वविधिनियमविधिः परिसंख्याविधिश्च ।  
तत्र यो मानान्तरेणास्यन्ताप्राप्तस्यार्थस्य विधायकः स आद्यः यथा  
ब्रीहीन्प्रोक्षतीति । नखेन विना प्रोक्षणं ब्रीहिषु कथंचिदपि  
प्राप्नोति । लोकाद्वेदतो वा यत् पक्षप्राप्तं तस्याप्राप्तांशप-  
रिपूरणफलो द्वितीयः यथा ब्रीहीनवहन्तीति । यथा वाग्रयणे  
ब्रीहिभिरिष्ट्वा ब्रीहिभिरेव यजेताऽयवेभ्यः यवैरिष्ट्वा यवैरेव  
यजेताब्रीहिभ्यः इति । आद्ये तण्डुलानिष्पत्त्याक्षेपादवघात-  
चन्नखविलनस्यापि लोकावगतकारणत्वाविशेषात् प्राप्तौ अव-  
घाताऽप्राप्तांशोस्ति । द्वितीये पूर्वोदाहृतब्रीहियववाक्याभ्यां ब्रीह्या-  
ग्रयणादूर्द्ध्वमपि पक्षे यवप्राप्त्या ब्रीह्यप्राप्तांशोस्ति, तत्परिपूरणे  
त्वितरनिवृत्तिरर्थाद्भवतीति ब्रीहिभेरेवेत्येवकारोनुवादः । वदतो  
लोकतो वा समुच्चित्यप्राप्तयोरितरनिवृत्तिफलको विधिस्तृतीयः  
यथा इमाममृभ्णान् रशनामृतस्येत्यश्वाभिधानीमादत्त इति पञ्च

पञ्चनखा भक्ष्या इति च । आग्रचयने इष्टकानयना<sup>१</sup> धर्मश्वरशना-  
ग्रहणं गर्दभरशनाग्रहणं चेति द्वयमनुष्ठेयम्, तत्रोभयत्रायं मन्त्रो र-  
शनाग्रहणप्रकाशनसामर्थ्यरूपाल्लिङ्गादेव प्राप्त इति नाऽश्व-  
रशनाग्रहणाङ्गत्वं प्रतीयते ऽपि तु गर्दभरशनातो व्यावृत्तिरेवा  
ऽगत्या दोषत्रयं सोद्वाप्यङ्गीक्रियते विधिवैयर्थ्यपरीहाराय । दोष-  
त्रयं च श्रुतस्याश्वरशनाग्रहणाङ्गत्वस्य त्यागः, अश्रुतस्य गर्दभर-  
शनाङ्गत्ववर्जनस्य ग्रहणं, मन्त्रलिङ्गात्सामान्यतः प्राप्तस्य गर्दभर-  
शनाङ्गत्वस्य त्याग इति श्रुतहानिरश्रुतकल्पना प्राप्तबाधश्चेति  
सर्वत्र परिसंख्यायां दोषत्रयं ज्ञेयम् ॥

एवंभूतैर्विधिभिर्विहितं कर्म द्विविधं गुणकर्मार्थकर्मभेदा-  
त् । तत्र यत् क्रतुकारकमाश्रित्य विधीयते तदाद्यम्, उत्पत्त्या-  
प्तिविकृतिरसंस्कृतिरूपफलभेदाच्च चतुर्विधम् । वसन्तेऽग्नीनादधीत  
यूपं तक्षति । अत्राधानतक्षणादिसंस्काराभ्यामग्नियूपयोः प्रा-  
गसत्तोरुत्पत्तिः फलम् । एवं पिष्टानि संयौतीत्यत्र संयवनस्य  
पिण्डोत्पत्तिः । स्वाध्यायोध्येतव्यः गां दोग्धीत्यादावध्ययन-  
दोहनाभ्यां सिद्धयोरेव स्वाध्यायपयसोः प्राप्तिः । सोममभिषु-  
णोति ब्रीहीनवहन्ति दक्षिणाग्नावाज्यं विलापयतीत्यादौ क-  
ण्डनादेः सोमादिपूर्वरूपपरित्यागेन रूपान्तरापत्तिर्विकृतिः । च-  
तुरो मुष्टीन्निर्वपति ब्रीहीन्प्रोक्षतीत्यादौ निर्वापप्रोक्षणाभ्या-  
मपूर्वीयेषु ब्रीहिषु अदृष्टरूपं गुणाधानं दोषापकर्षणं वा संस्का-  
राख्यं क्रियते तस्य फलं तेषु योग्यत्वसिद्धिः । दृष्टरूपोपि सं-  
स्कारः पुरोडाशानलं करोति तण्डुलांस्त्रिः प्रक्षालयतीत्यादिः ।  
क्रतुकारकमनाश्रित्य यद्विधीयते तदर्थकर्म ।



तच्च द्विविधम् अन्यार्थमङ्गमनन्यार्थं प्रधानं च । अङ्गमपि द्विविधं सन्निपन्त्योपकारकमाऽऽरादुपकारकं च । तत्र प्रधाने क्रतुरूपे [यत्] स्वरूपेणोपकारकं तदाद्यम् यथा व्रीह्यादि । यत्क्रत्वपूर्वं उपकरोति तद् द्वितीयम् यथा प्रयाजादि । अनन्यार्थमपि द्विविधम् प्रकृतिरूपं विकृतिरूपं च । तयोर्यत्सन्निधौ सर्वाण्यङ्गानि विधीयन्ते तत्प्रथमम् दर्शपूर्णमासज्योतिष्टोमादि । यदङ्गं विकलं विधीयते तद् द्वितीयं सौर्यं चरुं निर्वपेद् ब्रह्मवर्चसकामः विश्वजिता येजेतेत्यादि । तत्र प्रथमे कथंभावपूरणं तस्य संनिधौ पठितैरेवाङ्गैर्भवति । द्वितीये तु प्रकृतिवद्विकृतिः कर्त्तव्येति कल्पितेनातिदेशवाक्येनेति [वि] शेषः । अग्निहोत्रादीनि तु दर्शीहोमाख्यानि प्रधानकर्माणि न तानि कस्यचित्प्रकृतिविकृतिर्वा भवन्ति किंत्वऽपूर्वाण्येव । तान्यपि कर्माणि त्रिविधानि नित्यनैमित्तिककाम्यभेदात् । यावज्जीवादिचोदनाचोदितं नित्यम् । यावज्जीवमग्निहोत्रं जुहुयात् यावज्जीवं दर्शपूर्णमासाभ्यां यजेत वसन्ते वसन्ते ज्योतिषा यजेत, ज्योतिषा ज्योतिष्टोमेन, अहरहः संध्यामुपासीत तानेतान्यज्ञानहरहः कुर्वीतेत्यादि । निमित्तानन्तरं कर्त्तव्यं नैमित्तिकम् वैश्वानरं द्वादशकपालं निर्वपेत्पुत्रे जात इत्यादि । प्रायश्चित्तमप्यत्रैवान्तर्भवति । तच्च द्विविधं क्रतुभ्रेषनिमित्तं पुरुषभ्रेषनिमित्तं च । आद्यमऽग्रये पथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां पौर्णमासीं वातिपातयेदित्यादि । यो ब्रह्मचारी अवकिरेत्स नैर्ऋतं गर्दभमालभेतेत्यादि द्वितीयमित्यलं प्रसक्तानुप्रसक्तोक्त्या, प्रकृतमनुसरामः ।

यथा य एवमितिविद्वद्वाक्ये पौर्णमासीपदेनाग्नेयादित्रिकस्यानुवाद एवमुपांशुयाजमन्तरा यजतीत्युपांशुयाजपदेन विष्णुरुपांशु यष्टव्यो ऽजामित्वायेत्यादिवाक्यविहितविष्णवादित्रिक-

स्यानुवादोस्त्विति न युक्तम्, जामि वा एतद्यज्ञस्य क्रियते  
यदन्वञ्चौ पुरोडाशावित्युपक्रान्तजामितादोषपरिहार एकेनापि  
भवति जामि वा इत्यजामित्वायेति च श्रूयमाणोपक्रमो-  
पसंहारैकरूपा वा तस्यैकवाक्यत्वस्य यात्रय<sup>१</sup> कल्पनया भङ्क्तु-  
मयुक्तत्वात् । ननु द्रव्यदेवतं यागस्वरूपमत्र वाक्ये नास्ति  
यष्टव्यवाक्ये तु देवतामात्रमस्तीति अत्रैव यागोत्पत्तिरिष्टेति  
चेन्न । सर्वस्मै वा एतद्यज्ञाय गृह्यते यद्ध्रुवायामाज्यमिति ध्रौ-  
वाज्यलाभस्योभयत्रापि तुल्यत्वात् । आग्नेयाग्नीषोमीययाज्या-  
नुवाक्यायुगलयोरन्तराले पठिताद्याज्यानुवाक्यायुगलाच्च दे-  
वतालाभ इति न किञ्चिद् दुःस्थम् । यष्टव्यवाक्यं तु स्तुतिमा-  
त्रम् ईदृशोयमुपांशुयाजो यत्र विष्णुरिज्यते इति तत्र विष्णुना-  
ग्नीषोमौ प्रजापतिश्च विकल्पते । एवमन्यत्रापि कर्मभेदार्थः  
पूर्वः पक्षः, तदभेदार्थः सिद्धान्त इति ज्ञेयम् । तिस्र आहुतीर्जुहो-  
तीत्यत्र बहुत्वात्संख्यायाः स्पष्टः[.]कर्मभेद इति सप्तदश प्राजा-  
पसान्पशूनालभत इत्येवोदाहरणे प्रजापतिर्देवता येषामिति वि-  
ग्रहे सप्तदशपशुद्रव्यको यागः । प्राजापसश्च प्राजापसश्चेति श्रु-  
ततद्धितान्तानामेकशेषे प्रतिपशु प्राजापत्यत्वपर्यवसानात्सप्तदश  
यागाः, प्रकृतौ त्वेकः । पशुनिष्पन्नैकादशावदानद्रव्यत्वं या-  
गस्य दृष्टम्, तत्सामान्यादतिदेशादिहापि प्राप्तं न प्रत्याख्यातुं श-  
क्यम् । अतः सप्तदशैव यागाः । फलं तु पूर्वपक्षे एकपशुनाशे  
गणनाशः । सिद्धान्ते तन्मात्रस्यैव नाश इति तस्यैव पुनरुपा-  
दानं नान्यस्येति । प्रदानं तु देशकालकर्त्रैक्यात् सर्वेषां सहैव द-  
धिपयसोरपि प्रकृतौ । एवमेव ज्योतिष्टोमं प्रकृत्य अथैष ज्योतिरथैष  
विश्वज्योतिरथैष सर्वज्योतिरेतेन सहस्रदक्षिणेन यजेतस्यादौ न पूर्व-

(१) ऐकरूप्येण तस्यैकवाक्यत्वस्य यागव्ययेति सभाष्यते पाठः, कपुस्तकस्यात्र  
द्वितीयाध्यायपर्यन्तं खण्डितत्वात् ।

त्रैव सहस्रदक्षिणागुणविधिः । ज्योतिरादिपदानामानर्थक्यापातात्  
 संज्ञाश्रुत्यार्थान्तरावश्यम्भावेन प्रकरणविच्छेदावश्यंभावाच्च ज्यो-  
 तिरादिसंज्ञानि कर्मान्तराण्येवैतानि । वैश्वदेव्यामिक्षा वाजिभ्यो  
 वाजिनमिति वैश्वदेवयागे उत्पत्तौ आमिक्षया ऽवरुद्धे उत्पन्नशिष्टं  
 वाजिनं निवेशमलभमानं ततोऽन्यद्वाजिदेवसं वाजिनद्रव्यकं क-  
 र्मोपस्थापयतीति गुणात् कर्मभेदः । यत्र तत्पत्तौ निर्गुणं कर्म  
 श्रूयते पश्चादनेके गुणाश्च श्रूयन्ते तत्र सर्वेषां गुणानां विक-  
 ल्पेन निवेशो न तु कर्मभेदकत्वम् यथा ऽग्निहोत्रं जुहोतीत्यत्र  
 दध्ना जुहोतीत्यादीनाम् । अग्निहोत्रं प्रकृत्य श्रूयते दध्नेन्द्रियकामस्य  
 जुहुयादिति तत्र धात्वर्थस्य प्राप्तत्वाद्गुणमात्रं विधेयम् यच्च  
 विधेयम्, तस्यैव फलम् । अतो ऽत्र पूर्वस्मिन्नेव कर्मणि फलाय गु-  
 णो विधीयते न तु गुणः कर्म भिनत्तीति । अग्निष्टुति वारव-  
 न्तीयमग्निष्टोमसाम कार्यमित्युक्त्वा ऽऽघ्नायते एतस्यैव रेव-  
 तीषु वारवन्तीयमग्निष्टोमसाम कृत्वा ह्येतेन पशुकामो यजेतेति ।  
 अत्र पूर्वस्मिन्नेव कर्मणि रेवत्युगाधारवारवन्तीयलक्षणो गुणः  
 पशुफलाय विधातुं न शक्यते दधिवदस्य प्रसिद्धत्वाभावात् ।  
 ततश्च प्राप्तकर्मानुवादेन गुणस्वरूपं तत्फलं चेत्युभयं विधातु-  
 मशक्यम्, वाक्यभेदात् । तस्मात्कृत्वाशब्दकल्पितरेवतीवारवन्ती-  
 यसम्बन्धविशेषितः पूर्वोक्तफलाय विधीयते । एतस्येति षष्ठ्य-  
 न्तमपि प्रस्तूयमानमिति न तु पूर्वप्रकृतमित्यपि सिद्धम् ॥ २ ॥

( इति द्वितीयाध्याये द्वितीयः पादः ॥ )

यदि रथन्तरसामा सोमः स्यादैन्द्रवायवाग्रान् ग्रहान् गृही-  
 यात् यदि बृहत्सामा शुक्राग्रानिति प्रकृते ज्योतिष्टोमे ग्रहाग्रत्व-  
 मात्रं विधीयते । न तु ततोऽन्यत्कर्म रथन्तरसामादिकम् । विधि-  
 शक्त्युपघातकयदिशब्दात् प्रकरणविच्छेदात् । राजा राजसूयेन  
 स्वाराज्यकामो यजेतेत्यत्र राजशब्दस्य क्षत्रियवाचित्वात् तन्मा-

त्राधिकारिकायामपि राजसूयान्तर्गतायामवेष्टिसंज्ञयामिष्टौहदिस-  
त्रा(?)त्राद्यकामब्राह्मणादीनामप्येवेष्टिं प्रापयति । एवं वसन्ते ब्राह्म-  
णोग्रिमादधीत ग्रीष्मे राजन्यः शरदि वैश्यः वसन्ते ब्राह्मणमु-  
पनयीत ग्रीष्मे राजन्यं शरदि वैश्यमिष्टेतान्यपि वचनानि यथा-  
वर्णमाधानोपनयनयोः प्रापकाणि ॥ कुण्डपायिनामयनारुये सत्त्  
उपसद्भिश्चरित्वा मासमग्निहोत्रं जुहोति मासं दर्शपूर्णमासाभ्यां  
यजेतसत्रापि नैयमिकाग्निहोत्रादेः सत्रे उपस्थित्यसंभवाच्छ-  
ब्दमात्रेणोपस्थित्यभ्युपगमेऽपि प्राप्तकर्मानुवादेन उपसदानन्तर्यं  
मासगुणश्चेति विधातुमशक्यम्, वाक्यभेदात् । नच प्राप्ते कर्मणि  
मासः संपादयितुं शक्यते अनुपादेयत्वात् तस्य । तस्मादनुपा-  
देयगुणसंबन्धानुगृहीतो ऽसंनिधिः कर्म भिनत्ति । अनुपादेया गु-  
णास्तु देशः कालो निमित्तं फलं संस्कार्यश्च (रश्च) । तच्च सरस्वत्या  
दक्षिणेन तीरेणाग्नेयोष्ठाकपालः सत्रायागूर्यं विश्वजिता यजेत  
आग्नेयमष्टाकपालं निर्वपेद्रुक्कामस् त्रैधातव्या दीक्षणीया इत्य-  
श्वमेवेति (?) क्रमेण कर्मभेदोदाहरणानि द्रष्टव्यानि । अत्र दार्शपौ-  
र्णमासिकादाग्नेयात् काम्यदैशिकावाग्नेयौ भिन्नौ काम्याभ्यां त्रै-  
धातवीविश्वजिज्ञ्यां संस्कारकनैमित्तिकौ तौ भिन्नौ सर्वत्रानुपादे-  
यगुणगणविशेषितासन्निधिरूपप्रकरणान्तरस्य कर्मभेदेहेतोस्तु-  
ल्यत्वात् । सन्निधौ त्वनुपादेयगुणसम्बन्धेपि न कर्मभेदः यथा  
समे दर्शपूर्णमासाभ्यां यजेत पौर्णमास्यां यजेत ॥ ३ ॥

( इति द्वितीयाध्याये तृतीयः पादः ॥ )

यावज्जीवं दर्शपूर्णमासाभ्यां यजेत एतयात्राद्ययाजयेत् ।  
शेषात् स्विष्टकृते समवद्यतीति दर्शपूर्णमासाभ्यां स्वर्गकामो यजे-  
तेति विहितात्काम्यात्प्रयोगादन्योयं यावज्जीवं दर्शपूर्णमासाभ्यां  
यजेतेति पुरुषार्थः प्रयोगः । अग्निहोत्रं जुहोतीत्यादयो विधयः  
शाखाभेदान्न भिद्यन्ते शाखाभेदात् पुनःश्रुत्यनापत्तेः । एकस-

न्निधौ हि पुनःश्रुतिर्भेदिका समिधो यजतीत्यादौ नासन्निधावित्युक्तं प्राक् ॥ ४ पा० ॥

इति भाट्टभाषाप्रकाशे द्वितीयोऽध्यायः ॥२॥

एवं सिद्धे कर्मभेदे भिन्नानां तेषां शेषशेषिभावो निरूप्यते । शेषत्वं च नाविनाभूतत्वम् । आग्नेयादीनां त्रयाणामन्योन्यशेषतापत्तेः । नाप्युपकारकत्वम् । अङ्गमनुष्ठापयतः प्रधानस्यापि शेषतापत्तेः । अतो यः परार्थः स शेषः । पारार्थ्यं च यथायथं द्रव्यगुणकर्मणां वक्ष्यमाणानां ब्रीह्याज्यदेशकालानां यागं प्रत्य-  
 ऽस्ति एवं यागस्य फलं प्रति फलस्य च पुरुषं प्रति । तेन पूर्वः पूर्व उत्तरमुत्तरं प्रति शेषः । उत्तरउत्तरस्तु पूर्वपूर्वं प्रति शेषीति ज्ञेयम् । तत्रापि चतुरो मुष्टीन्निर्वपति ब्रीहीन्प्रोक्षति ब्रीहीनवहन्ति आज्यमुत्पुनाति शाखां छिनत्तीत्यादय औषधाज्य-  
 सान्नाय्यधर्मा योग्यतया ब्रीह्यादियोगाच्चौषधादिष्वेव यथायोगं व्यवतिष्ठन्ते । अत्र ब्रीह्यादिपदमपूर्वमद्रव्यलक्षकम् । अन्यथा यवादिभ्यः प्रोक्षणादिव्यावृत्त्यापत्त्या परिसंख्यात्वापत्तेः । यथेयं संस्कारव्यवस्था एवं स्फयेनोद्गन्ति कपालेषु श्रपयति अग्नि-  
 होत्रहवण्या निर्वपति उलूखलमुसलाभ्यामवहन्ति शूर्पेण विवि-  
 नक्ति दृषदुपलाभ्यां पिनष्टीत्यादावपि यथाश्रुतं द्रव्यव्यवस्था । यथेयं द्रव्याणां व्यवस्था गुणव्यवस्थाप्येवम् । अरुणया पिङ्गाक्ष्यैकहायन्या सोमं क्रीणातीत्यादौ आरुण्यस्य क्रयान्वयेषि अमूर्त्तत्वात्स्वतः कारकीभवितुमशक्नुवानस्य (वतः) सन्निहितैक-  
 हायनीद्वारैव कारकत्वम् न व्यवहितेन वाससा क्रीणातीत्यादि-  
 वाक्यावगतवाससादिद्वारेति । एवं क्रमात्संस्कारे द्रव्यगुणवि-  
 वक्षायापि ग्रहं सम्प्राप्तीत्यादौ ग्रहाद्युद्दिश्य सम्मार्गविधौ

उद्देश्यविशेषणीभूतमेकत्वं न विवक्षितम् । (ग्रहं संमार्ष्टि तं चैकमि-  
 सन्वये वाक्यभेदात्)¹ । तस्मात्सर्वेषु ग्रहेषु संमार्गः प्राप्नोति ।  
 ग्रहस्वरूपं तु विवक्षितमेव, उक्तदोषाभावात् । तेन न ग्रहपदं सोमपा-  
 त्रमात्रोपलक्षणमिति न चमसेष्वपि संमार्गप्राप्तिः । सप्तदशारन्नि-  
 र्वाजपेयस्य यूप इत्यत्र वाजपेयोद्देशेन सप्तदशारन्नित्वविधौ उद्दे-  
 श्यस्वरूपमप्यविवक्षितम् । तस्य स्वरूपे यूपस्याभावेनानुपयो-  
 गात् । नहि वाजपेयस्य यूपोस्ति किं तर्हि अनर्थकं सद् वाज-  
 पेयाङ्गभूतेषु पशुषु यूपोस्तीति तत्र साम्प्रदश्यं निविशते । स-  
 मिधो यजतीत्यारभ्य प्रयाजानिष्ट्वा हविष्यभिघारयतीत्यन्तं प्र-  
 याजावान्तरप्रकरणं तन्मध्यपठितमभिक्रामञ्जुहोतीत्यभिक्रमणं  
 प्रयाजाङ्गमेव । संदंशमध्यपतितं सत्र महाप्रकरणमनुगच्छतीति ।  
 सामिधेनीरन्वाहेत्यारभ्य अन्तरानूच्य सदेवत्वायेत्यन्तं सामिधेन्य-  
 वान्तरप्रकरणवद्वासमानमपि तन्मध्यपठितैर्देवोद्गोमन्विद्वे(?) इत्या-  
 दिभिलक्ष्मन्मन्त्रैः प्रकरणविच्छेदात्तन्मध्यपतितमपि यदुपव्ययते  
 देवर्निविमेव तत्कुरुत इत्युपवीतं दर्शाद्यङ्गं वारणोयज्ञावचरो  
 वैकङ्कतो यज्ञावचर इति अनारभ्याधीतत्वादात्मकृतिद्वारा यज्ञ-  
 पदोदिताखिलयज्ञाङ्गत्वे पात्राणामाज्यभागगतयोर्वार्त्रिघ्नलिङ्गक-  
 मन्त्रयोर्दृधन्वर्लिङ्गकयोश्च वात्रघ्नीः पौर्णमास्यां यजते दृधन्वती-  
 श्चामावास्यायामिति वाक्याद्विनियोगः । हस्तावनेजनादि सर्व-  
 कर्माङ्गम्, प्रकरणात् । पुरोडाशं चतुर्द्धा करोतीति सामान्यवच-  
 नमाग्रेयं चतुर्द्धा करोतीतिविशेषवचनेनोपसंह्रियते ॥ १ ॥

( इति तृतीयाध्याये प्रथमः पादः ॥ )

यद्यपि मन्त्राणां मुख्ययैव वृत्त्या विधेयार्थप्रकाशकत्वं सर्वत्र  
 सिद्धम् तथापि ऐन्द्रया गार्हपत्यमुपतिष्ठत इत्यादौ तृतीयाश्रुत्या

(१) ( ) एतच्छृङ्खलान्तर्गतः पाठः खपुस्तके "संमार्गः प्राप्नोति"त्यतः  
 परं वक्तव्यम् ।

ऐन्द्रस्य लक्षणया गार्हपत्यप्रकाशकत्वमुपेयते । श्रुत्यपेक्षयेन्द्रप्रका-  
शनसामर्थ्यरूपस्य लिङ्गस्य दुर्बलत्वात् सूक्तवाक्येन प्रस्तरं प्रहर-  
तीति तृतीयाश्रुत्या इदं द्यावापृथिवी भद्रमभूदित्यादिमन्त्रगणस्य  
सूक्तवाक्यसंज्ञस्य प्रस्तरग्रहणाङ्गता गम्यते तेनाग्निरिदं हविरजुषते-  
त्यादिमन्त्रवर्णादेवता लभ्यते प्रस्तरो द्रव्यं प्रहरतिर्यागवचन इति  
लभ्यते । न चेष्टदेवताप्रकाशनेन कृतार्थस्य तस्य पुनर्विनि-  
र्योगो न युज्यत इति तदुपलक्षिते काले सुग्धारणादौ कृतार्थ-  
स्य प्रस्तरस्य प्रतिपत्तिरत्र विधीयत इति वाच्यम् । किमिव व-  
चनं न कुर्यान्नास्ति वचनस्यातिभार इतिन्यायेन कारकश्रुते-  
र्लक्षणापेक्षया बलवच्चेन च तत्सम्बन्धात्प्रहरतिरिष्टदेवतासंस्का-  
रार्थहोमं विधत्ते इति कल्पनात् । सूक्तवाक्येनेति तृतीयया कृ-  
त्स्नस्य तस्य प्रहरणाङ्गत्वेपि लिङ्गवशात्पर्वद्वये विभज्य विनि-  
योगः कल्प्यः । अन्यथा दर्शेऽग्नीषोमाविदं हविरिति मन्त्रोऽसन्ता-  
नर्थकः स्यात् । आनर्थक्यप्रतिहतानां विपरीतं बलाबलमिति-  
न्यायेनात्र लिङ्गबलात् तृतीयाश्रुतिः सूक्तवाक्यैकदेशं लक्षयति ।  
काम्यकाण्डे ऐन्द्राग्नादीन्यज्ञान्विधाय तल्लिङ्गकानि याज्यानुवा-  
क्यायुगलान्याम्रातानि इन्द्राग्नी रोचना दिव इत्यादीनी तानि  
लिङ्गमात्रान्न सर्वत्र विष्ठवन्ते किं तु क्रमसमाख्यावशात्स्वस्थान एव  
निविशन्ते । क्रमः स्थानं सन्निधिरित्येतदनर्थान्तरम् । भक्षे हि मा  
वेशेऽद्यादिर्भक्षणमन्त्रस्य भक्षानुवाकसमाख्यामात्रेण कृत्स्नानुवा-  
कस्य न भक्षणार्थत्वं किं तु ग्रहणावेक्षणसम्यग्जरणादेरपि प्रका-  
शनाद्यथालिङ्गं ग्रहणादौ मन्त्रा व्यवतिष्ठते । भक्षमन्त्रे इन्द्रपीतस्येति  
पदमनैन्द्राणां सोमानां भक्षणे ग्रहं निवृत्तिं वा न भजते तद्धेतोरिन्द्रेण  
पीतस्येयस्यार्थस्याविवक्षितत्वात् किं तु इन्द्रेण पीतः सोमो यस्मि-  
न्सवने तदिन्द्रपीतम् तस्य संबन्धिनं सोमं भक्षयानीत्यस्यार्थो विव-  
क्षितः । ऊहलोपहेतोस्तृतीयातत्पुरुषादन्यपदार्थप्रधानस्यापि बहु-

व्रीहिसमासस्य लघुत्वात् । सर्वे च सोमा एवंविधसवनसम्बन्धिन  
इति सर्वेषां यथाम्नातमन्त्रकम्भक्षणम् ॥ २ ॥

(इति तृतीयाध्याये द्वितीयः पादः ॥)

श्रुतिलिङ्गयोर्विनियोग उक्तः वाक्यप्रकरणस्थानसमाख्या-  
भिर्विनियोगश्चिन्त्यते । तत्र त्रयो वेदा अजायन्त अग्नेर्ऋग्वेदो वायो-  
र्यजुर्वेद आदिषात्सामवेद इत्यर्थवादेनोपक्रम्य उच्चैर्ऋचा क्रियते  
उपांशु यजुषा उच्चैः साम्नेत्युच्चैस्त्वादिकं विधीयते । तत्र मन्त्र-  
ब्राह्मणसमुदायो वेदः पादबन्धवती गायत्र्यादिरेव ऋक् । असं-  
जातविरोधिनापक्रमगतवेदपदेन संजातविरोधिविध्युद्देशात्तम-  
पि ऋगादिपदं स्वविषये व्यवस्थाप्यते । न तु विधिप्राधान्यात्  
वैपरीतं वक्तुं शक्यम् । यत्र विरोधस्तत्रैव लक्षणाया औचि-  
स्यात् । गुणे त्वन्याय्यकल्पनेत्यस्यानुपसंजातविरोधिन्यर्थवादेऽप्य-  
प्रवृत्तेः । तस्मादृक्पदेन ऋग्वेद एव ग्राह्यो न ऋद्धमात्रम् । तेन  
ऋग्वेदान्तर्गतानां यजुषामप्युच्चैस्त्वं यजुर्वेदगतानामृचामप्यु-  
पांशुत्वं फलम् । अत्रोपक्रमोपसंहारैकवाक्यतया वेदधर्मोऽयमव-  
धारित इति वाक्यवशेनायं विनियोगः । दर्शपूर्णमासाभ्यां  
स्वर्गकामो यजेतेत्यतो दर्शपूर्णमासाभ्यां स्वर्गं भावयेदित्यवगते  
केन प्रकारेण भावयेदित्याकाङ्क्षायामाह समिधो यजति व्री-  
हीनवहन्तीत्यादि । तेनायमर्थः समिदादिभिरारादुपकारिभिरवघा-  
तादिभिः संनिपसोपकारिभिश्चाङ्गैः संपन्नौ तौ यथा फलं साध-  
यितुं क्षमौ भवतस्तथा यजेतेति गम्यते । ततश्च उपकारकार्थिनि  
यागे उपकर्तुं समर्थानां प्रयोजनाकाङ्क्षाणामङ्गानाञ्चान्योन्या-  
काङ्क्षालक्षणेन प्रकरणेन शेषभावः । दर्शपूर्णमासादौ येन क्रमेण  
कर्मणामाम्नातम् तेनैव मन्त्राणामप्यस्तीति उपांशुयाजस्थाने  
पठितो दब्धिर्नामासीतिमन्त्रः श्रुत्याद्यभावेऽपि स्थानप्रमाणादेवो-  
पांशुयाजाङ्गत्वं भजते । दर्शपूर्णमासादिष्वध्वर्यवहौत्रौद्रात्रादिस-



माख्ययाख्याताः पदार्थाः कर्त्तृपेक्षाः सन्ति । तेषां येन केनचि-  
द्यत् किञ्चित्कर्म कर्त्तव्यमित्यनियमे प्राप्ते समाख्यया प्रमाणेन  
क्रियाकर्तृसम्बन्धः सिध्यति ॥ ॥

अथैतेषां बलाबलं चिन्त्यते तत्र सूत्रम् श्रुतिलिङ्गवाक्यप्रक-  
रणस्थानसमाख्यानां समवाये पारदौर्बल्यमर्थविप्रकर्षादिति ।  
एतेषु श्रुत्यादिषु परंपरं दुर्बलम् कुतः अर्थविप्रकर्षात् । श्रुतिर्हि  
निरपेक्षशब्दरूपा स्वयमेव विनियोक्त्री भवति, लिङ्गं तु श्रुतिं क-  
ल्पयित्वा विनियोजकम् न स्वातन्त्र्येण । एवं वाक्यं लिङ्गश्रुती  
प्रकल्प्य विनियोजकम् । एवं प्रकरणं त्रयस्य कल्पनया, स्थानं  
चतुष्टयस्य समाख्या पञ्चकस्येति विप्रकर्षो ज्ञेयः । तत्र श्रुतिलि-  
ङ्गयोर्विरोधे श्रुतेर्बलीयस्त्वमुक्तम् । ऐन्द्राद्या गार्हपत्यमित्यत्र लिङ्ग-  
वाक्ययोर्विरोधेऽपि स्योनं त इत्यत्र वाक्यात्कृत्स्नस्यैकमन्त्रत्वे  
प्राप्ते लिङ्गात् सदनकरणस्थापनरूपार्थद्वयप्रकाशकान्मन्त्रभेद इत्य-  
प्युक्तम् । वाक्यप्रकरणयोर्विरोधोदाहरणं सूक्तवाके । स च  
लिङ्गवशात्पर्वद्वये विभज्य विनियोज्य इत्युक्तम् । तत्र इदं हविरजु-  
षेतामित्यादीनि पदानि प्रकरणाविशेष्यन्यत्र न प्रयुज्यन्ते ।  
अपि तु वाक्यस्य बलवत्त्वादग्नीषोमावित्यनेनैव सम्बध्यन्ते । त-  
तश्चैकवाक्यत्वादग्नीषोमलिङ्गप्रकाशनसामर्थ्यं ततः श्रुतिस्ततो  
विनियोग इति सन्निकर्षः । इन्द्राग्नीपदेन तु प्रकरणद्वारैकवा-  
क्यत्वमिति विप्रकर्षः । तस्माद्वाक्यं प्रकरणाद्वलवत् । स्थान-  
प्रकरणयोर्विरोधस्तु इष्टिपशुसोमयोगात्मके राजसूयेऽभिषेचनी-  
याख्यः सोमयागोस्ति तत्सन्निधौ पठिता हि देवनादयः । यावत्  
प्राकृताङ्गैः कथंभावे निराकाङ्क्षेभिषेचनीये ऽथ यथाकथंचित्स-  
न्निधानादाकाङ्क्षां प्रकल्प्याङ्गत्वं कल्प्यते, ततः प्रागेव प्रकरणा-  
द्राजसूयाङ्गत्वमेषां गम्यते । अतः सन्निधेः प्रकरणं बलवत् । क्रमसमा-  
ख्ययोर्विरोधस्तु पौरोडाशिकसमाख्यकाण्डे सान्नाय्यपात्रशुन्धन-

क्रमे शुन्धध्वमितिमन्त्रो यावत् समाख्यया सम्बन्धं प्रकल्प्य पुरोडाशाङ्गतां नीयते, तावत्सन्निधिः क्लृप्तसम्बन्धद्वारा आकाङ्क्षाक्रमेणैकवाक्यत्वं ततः सामर्थ्यं ततः श्रुतिं च प्रकल्प्य तस्य सान्नाय्याङ्गत्वं विधत्त इति समाख्यातः सन्निधिर्विलवान् । अत्र श्रुत्यादिभिल्लङ्गादीनां बाधः कल्पनामूलोच्छेदाल्लैङ्गिकादिकल्प्यपदार्थस्य अप्राप्तत्वादेव । प्राकृताः कुशादयस्तु प्राप्ता एव सन्तो वैकृतैः शरैर्बाध्यन्ते । एवमाहवनीये जुहोतीति सामान्यशास्त्रेण प्राप्त एवाहवनीयः पदे जुहोतीत्यनेन विशेषेण बाधात् इति तार्तीयिकादप्राप्तबाधादाशमिकः प्राप्तबाधो विलक्षण इति ज्ञेयम् । ज्योतिष्ठोमे तिस्र एव साहस्योपसदो द्वादशाहीनस्येत्त्राहीनपदं न हीन इति योगाज्ज्योतिष्ठोमं वक्ति तत्रैव द्वादशोपसत्त्वमपि विधीयत इति, न, अन्हां समूहोऽहीन इति द्विरात्रादावहीनशब्दस्य रूढत्वात् । अद्भः खः ऋतावित्सहःशब्दात्समूहेऽर्थेऽ खप्रत्ययस्तस्याऽऽयादिसूत्रेण ईनादेशे आद्युदात्तश्चेतिप्रत्ययस्वरेण ईकारस्योदात्तत्वे मध्योदात्तं पदं चात्र पठ्यते । नञ्समासे त्वव्ययपूर्वपदप्रकृतिस्वरत्वेनाद्युदात्तत्वं स्यान्नच तथा पठन्ति । तस्मादहर्गणाङ्गत्वाद्द्वादशोपसत्त्वम् । ज्युपसत्त्वं स्तुत्यर्थम् अत्र कीर्त्तमानमित उत्कृष्यते । तत्रैव युवं हि स्थः स्वर्पती इति द्वयोर्यजमानयोः प्रतिपदं कुर्यादित्यत्र द्वित्वं न स्त्रीपुंसनिमित्तम् । अग्नीषोमयोर्देवतात्ववत्तयोर्यजमानत्वस्यव्यासक्तत्वात् । सोमेन यजेत वसन्तेवसन्ते ज्योतिषा यजेतेत्युत्पत्तिप्रयोगचोदनयोराख्यातोपात्तं गुणभूतोपादेयकर्तृगतमेकत्वं विवक्षितमेव अतो द्वियजमानत्वं कुलायाऽहीनादिषु उत्कृष्यत एव । दर्शपूर्णमासयोः पञ्चभावेपि जाघन्या पत्नीः संयाजयतीत्यत्रोत्कृष्यते । तृतीयाश्रुत्या यागाङ्गत्वेन तद्विधीयमानत्वाल्लौकिक्यापि जाघन्या पत्नीसंयाजानां द्रव्याकाङ्क्षानिवृत्त्यापत्तेः । दर्शपूर्णमासयोः पूषा प्रपिष्ट-

भाग इति श्रुतं तत्र प्रकरणे पूषाभावाद्यत्र चातुर्मास्यादौ पौष्ण-  
गवश्चरुस्तत्र उत्कृष्यते । पुरोडाशे प्राप्तत्वात्पशौ च हृदयादिस्व-  
रूपनाशापत्तेः पेषणस्याविधेयत्वात्पिष्टचरावपि पाकवैशद्येन  
चरुशब्दप्रयोगोपपत्तेश्च । एवं च पौष्णे पेषणं देवतान्तरविशिष्टे  
तु पूष्णि न पेषणं । विशिष्टस्यातिरिक्तत्वात्तत्र केवलधर्मस्या-  
प्रवृत्तेः ॥ ३ ॥

( इति तृतीयाध्याये तृतीयः पादः ॥ )

दर्शपूर्णमासयोर्निवीतं मनुष्याणां प्राचीनावीतं पितॄणा-  
मुपवीतं देवानामुपव्ययत इति श्रुतम् । तत्र सदोपवीतिना भा-  
व्यमिति स्मृतेर्निखमुपत्यवीतस्य प्राप्तिरस्तीति निवीतमित्यर्थ-  
वादः । उपवीतं च स्मृत्या पुरुषार्थत्वेन प्राप्तमपि क्रत्वर्थं पुन-  
र्विधीयते । सम्भवति हि पुमर्थोल्लङ्घनेपि क्रत्वैगुण्यं मन्यमानस्य  
तदप्राप्तिरिति । एवं तत्रैव नानृतं वदेदित्यस्यापि पुनर्विधिर्ज्ञेयः ।  
स्मृताग्निहोत्रे अधस्तात्समिधं धारयन्नुपद्रवत्युपरि हि देवेभ्यो धा-  
रयतीति विज्ञायत इत्यत्र परप्रकरणेऽप्राप्तत्वादुपरिधारणमपि  
विधीयते दर्शपूर्णमासयोः । तस्माज्जज्ञभ्यमानो नुब्रूयान्मयि दक्षक्रतू  
इति मन्त्रवाक्यप्रकरणयोरविरोधात् क्रतावपि जृम्भायाः सम्भवा-  
त् न प्रकृतं क्रतुमुल्लङ्घ्य वाक्येन पुरुषार्थोपि स्यादिति । तत्रैव  
तस्माद् ब्राह्मणाय नावगुरेतेत्यवगोरणनिषेधस्तु यो ब्राह्म-  
णायवगुरेत तं शतेन यातयादित्यनेन यातनाख्यपृथक्फ-  
लश्रवणात् क्रतुमुल्लङ्घ्यापि पुरुषार्थं पर्यवतिष्ठते । एवं मल-  
वद्राससा न संवदेतेत्यपि पुमर्थमेव तामपरुध्य यजेतेतिवचनेन  
क्रतुमध्येऽपरुद्धया तया सह संवादाप्रसक्तेः । तस्मात्सुवर्णं हिरण्यं  
भार्यं दुर्वर्णोऽस्य भ्रातृव्यो भवतीत्यत्र पुरुषार्था स्वर्णधृतिः पू-  
र्वोक्ता चारुणेश्वरैदिके एव अश्वदाने न तु लौकिके । दर्शपूर्ण-  
मासयोरग्नेयोऽष्टाकपालो भवति तथा उपस्तृणाति अभिधारय-

ति द्विर्हविषोऽवद्यति चतुरवत्तं जुहोतीत्यत्र कृत्स्नस्य पुरोडा-  
शस्य यागीयद्रव्यत्वेऽपि प्रक्षेपोऽवदानमात्रस्यैव कर्त्तव्य इति  
भाष्ये । अवदानमेव यागीयं द्रव्यमिति वार्त्तिके । एवं च अवत्त-  
नाशे पुनरायतनादवदानं श्रूयमाणमुपपद्यते ऽन्यथा तदनर्थकं  
स्यात् पुनः कृत्स्नस्योत्पत्तिश्च स्यात् । हुतेषु अवदानेषु शेषाणां  
प्रतिपत्त्यपेक्षत्वात् सर्वेभ्यो हविर्भ्यः स्विष्टकृदादीनि स्युः शेष-  
कार्याणि । आग्नेयं चतुर्धा कृत्वा इदं ब्रह्मण इदं होतुरिदमध्वर्यो-  
रिदमग्नीध इति निर्देशे न ऋत्विजामानस्यर्थः परिक्रयो न कर्तुं  
शक्यते सकलस्य हविषो देवतायै प्रत्तत्वात्तत्र यजमानस्य  
स्वाम्याभावेन ततः परिक्रयायोगात् । शेषस्य तु प्रतिपत्त्यपे-  
क्षत्वाद्भक्षणार्थ एवायं निर्देशः ॥ ४ ॥

( इति तृतीयाध्याये चतुर्थः पादः ॥ )

उपांशुयाजद्रव्याद्धौवाज्यादपि स्विष्टकृदादीनि प्रतिपत्तिक-  
र्माणि कर्त्तव्यानीत्येतद्भाव्युपस्तरणाद्युपयोगिनोऽकृतार्थस्य ध्रौ-  
वस्य प्रतिपत्त्यनपेक्षत्वात् सर्वान्ते च तच्छेषेण समिष्ट्यजुर्होमः  
क्रियत इति न ततः शेषकार्याणां प्राप्तिः प्रकृतिहोमार्थं जुह्वभिक्रम-  
णमस्ति साकंप्रस्थायीये तु सह कुम्भीभिरभिक्रामतीति जुहूमपहाय  
कुम्भीरेव होमकार्यं निवेशयेदित्यवगम्यते । ततश्च तत्रापि शेषा-  
भावान्न शेषकार्यप्राप्तिः । अत्र सोमभक्षो बहुप्रकारो विचारितः ।  
यदि राजन्यं वैश्यं वा याजयेत्स यदि सोमं विभक्षयिषेन्न्यग्रो-  
धस्तिभिनीराहृत्य ताः सम्पिष्य दधन्युन्मृज्य तमस्मै भक्षं प्रय-  
च्छेन्न सोममित्यत्र यद्यपि स्तिभिनीचमसस्य उपक्रमोपसंहारयो-  
र्भक्षमात्रे सम्बन्धोस्ति तथापि सोमभक्षस्थाने निवेश्यमानो ऽयं  
तद्देव यागीयद्रव्यसंस्काररूपो भविष्यतीति भक्षसम्बन्धकथन-  
व्याजेन तद्द्वारावगतयागसाधनत्वेनायं फलचमसो विधीयते  
तद्विधौ च भक्षः प्राप्त एवानूद्यते । एवं सोमाभावे पूतीकानभि-

षुणुयादिसभिषवयुक्तपूतीकानामपि यागसाधनत्वं ज्ञेयम् ॥ ५ ॥

( इति तृतीयाध्याये पञ्चमः पादः ॥ )

यस्य पर्णमयी जुहूर्भवति इत्यनारभ्याधीतं पर्णतादिकं प्रकृतिद्वारैव विकृतिं प्रतिपद्यते जुह्वादिवत् । न तु विकृतावपि तद्विधानं न्याय्यम् । अतिदेशेन जुहूद्रारैतत्प्राप्तौ ससां पुनर्विधानायोगात् । सप्तदश सामिधेनीरनुब्रूयादित्यनारभ्याधीतं साप्तदश्यं पाञ्चदश्यावरुद्धायां प्रकृतौ निवेशमलभमानं विकृतिमेवाश्रयते तत्रापि श्रुतं साप्तदश्यं मित्रविन्दादिकामेवेति वक्ष्यते । सामान्यतः प्रथमं प्राप्तं ब्राह्मणादिषु सावकाशं च नित्यं पाञ्चदश्यं साप्तदश्यं वैश्यस्येति वैश्ये निमित्ते नैमित्तिके विशेषेण साप्तदश्येन पश्चात्त्यतया पूर्वबाधं विना जात्वात्मानमलभमानेन वैश्यमात्रविषयतया निरवकाशेन बाध्यते । एतैरेव हेतुभिः काम्यमेकविंशतिं प्रजाकाम इत्येकविंशत्याद्यनुवचनं नित्यस्य पाञ्चदश्यस्य बाधकं न त्वऽपुरुषार्थत्वान्नैमित्तिकस्यापि साप्तदश्यस्य । एतेन चमसेनापः प्रणयेद्गोदोहनेन पशुकामस्येति गोदोहनेन चमसबाधो व्याख्यातः । आधानं पवमानेष्टयश्च मिथः सन्निहिताः समान्नाताः । तत्र फलवदग्निहोत्राद्यर्थत्वादश्रयः फलवन्तस्तदर्थमाधानम् इष्टयस्तु अग्न्यङ्गमाधानाङ्गं वेदन्यदेतत् । ननु जुहूद्वारा पर्णतेवाग्निद्वारा आधानमपि प्रकृत्यर्थमेवेति चेन्न दृष्टान्तवैषम्यात् । लोकप्रसिद्धजुहूस्वरूपस्यान्यतोपि सम्भवेन पर्णतायास्तत्स्वरूपे आनर्थक्यादगत्या प्रकृत्यङ्गत्वम् । आहवनीयादेस्त्वदृष्टरूपत्वेनाधानस्य तत्स्वरूप एवार्थवत्त्वात्तदर्थमेवाधानमित्यर्थः । नैमित्तिकं क्रत्वर्थस्तिभिन्न्यादिवन्नित्येन सोमेन समानविधानं भवत्यनित्यत्वात् । तेन तत्र सोम इव क्रयादेरप्राप्तिः । प्रतिनिधौ तु शिष्टव्रीह्यादिद्रव्यसादृश्यादुपादीयमाने नीवारादौ मुख्येन समानविधानं भवत्येव । मुख्यद्रव्यावयवानां बहूनां

तत्र दर्शनात् । एवं विसदृशेऽपि सोमाभावे पूतीकानाभिषुण्णया-  
दिति वाचनिके प्रतिनिधावपि वचनबलादेव सादृश्यं मुख्येन  
सह समानविधानत्वं च ज्ञेयम् ॥ ६ ॥

( इति तृतीयाध्याये षष्ठः पादः ॥ )

वेदिं खनतीत्यादीनां वेद्यादिधर्माणां वेद्यां हवींष्यासाद-  
यतीत्यङ्गप्रधानसाधारणहविःशब्दात्साधारण्यं प्रधानहविर्मित्रार्थ-  
त्वेन हविःशब्दस्य संकोचे नियामकाभावात् । केशश्मश्रुवापाद-  
यस्तु नाङ्गप्रधानार्थाः । क्रियाङ्गभूतकर्त्रंशानन्तःपातित्वात् अ-  
संस्कृतस्यापि कर्तृत्वसंभवाच्च । भोक्तृत्वं तु क्रियां प्रति प्रधानभूत-  
मदृष्टं च । अतस्तद्गुणभूताः संस्काराः प्रधानार्था न तु गुणार्थाः ।  
गुणानां च परार्थत्वादसंबन्धः समत्वात्स्यादितिन्यायेन तेषां  
गुणानां विशेषेणापि यागाङ्गित्वायोगात् । यजेत स्वर्गकाम  
इत्यात्मनेपदात्कर्तृगामित्वं क्रियाफलस्य गम्यते । कर्तृत्वं  
च हविस्त्यागदक्षिणादानादेरन्यत्र प्रयोजकत्वेनापि यजमानस्य  
संभवति नित्यवदाम्नातपरिक्रयसामर्थ्यादेकेन कृत्स्ने तत्रानुष्ठाना-  
योगादन्यैरपि कारयितव्यम् । ते च इष्टौ नामभेदाद्वरणभेदाच्च  
चत्वारः ब्रह्मा होताध्वर्युरग्नीदिति । चातुर्मास्येषु प्रतिप्रस्थाता  
पञ्चमः । पशौ मैत्रावरुणः षष्ठः । सोमे मुख्याश्चत्वारो ब्रह्मा होता-  
ध्वर्युरुद्रातेति । ब्राह्मणाच्छस्याग्नीध्रः पोता चेति ब्रह्मणो द्वि-  
तीयतृतीयचतुर्थाः । हेतुस्तु मैत्रावरुणो ऽच्छावाको ग्रावस्तुच्च ।  
अध्वर्योः प्रतिप्रस्थाता नेष्टोन्नेता च । उद्रातुः प्रस्तोता प्रतिहर्ता  
सुब्रह्मण्या च । सदस्यः सप्तदशो वैकल्पिकः तदभावे यजमानः  
सप्तदशः पत्नी अष्टादशी । दश चमसाध्वर्यवः शमिता सोमवि-  
क्रयी चेति द्वादश तेभ्योन्ये । उदगातारस्तृत्विक्ष्वेवान्तर्भूताः । तेषां  
च कार्यव्यवस्था आध्वर्यवं होत्रमौद्राशमितिकाण्डसमाख्या-  
वशादेव । आहवनीये जुहोतीसादिवचनप्रापिता आहवनीयादयः

रसीत्यध्वर्योर्नर्मत्रः । युवा सुवासा इति होतुः । कुण्डपायिनामयनादौ  
 ऋत्विक्समाप्ते यो होता सोध्वर्युरित्यध्वर्युकार्ये विहितस्य होतुः  
 वाचनिको ऽध्वर्युमन्त्रः चोदकप्राप्तहोतृमन्त्रं वाधते । प्रैषाणां तद-  
 र्थानां च कर्तारोऽन्ये । प्रोक्षणीरासादयेत्यादिमध्यमपुरुषप्रयोगा-  
 ल्लिङ्गात् । तत्रापि प्रैषकर्ताध्वर्युस्तदर्थकर्ताग्नीदादिः । ममाग्ने वर्चो  
 विद्वेष्वस्त्विष्यध्वर्युमन्त्राङ्गं फलम् मम यजमानस्येत्यध्याहारेण  
 यजमानगतमेव । मा मा सन्ताप्तमिषादिकस्मृत्तिव्रगतमेव । तन्नौ सहे-  
 साद्युभयगतम् । एवमन्यदप्यूहम् ॥ ८ ॥ ( इत्यष्टमः पादः ॥ )

इति भाट्टभाषाप्रकाशे तृतीयोध्यायः ॥ ३ ॥

अथ यत्रानेकः शेषी तत्र कः शेषं प्रयुङ्क्ते को नेति  
 चिन्ता । तत्फलं च पुरोडाशकपालेन तुषानुपवपतीत्यादौ कपा-  
 लस्य तुषोपवापाङ्गत्वेऽपि यत्र सौर्ये चरौ तुषोपवापे सत्यपि क-  
 पालं नासादनीयम् कपालेषु पुरोडाशं श्रपयतीति तत्प्रयोज-  
 कस्य पुरोडाशस्याभावात्, तादृशस्थले हस्तेनैव तुषोपवाप इति ।  
 तत्र यत् क्रतोः साधनम् तत् क्रतुप्रयोज्यं क्रत्वर्थम् । यत्पुरुषं प्रीण-  
 यति रागसिद्धप्रवृत्तेः फलादन्यद् द्रव्यादिकम् तत्पुरुषप्रयोज्यं  
 पुमर्थम् । यथा चमसेनापः प्रणयेद्रोदोहनेन पशुकामस्येत्यत्र प्रणय-  
 नमाश्रित्य पुरुषार्थं साधयद्रोदोहनम् अर्थाक्रतुवप्युपकरोति । एवं  
 द्रव्यार्जनमपि । तस्य क्रत्वर्थत्वे ऽन्यायेना<sup>१</sup>प्यजितेनारम्भसिद्धेरप-  
 वा एष सुवर्गाल्लोकाच्चयवत इति क्रत्वनुपक्रमे दोषदर्शनं न सङ्ग-  
 च्छते । तस्मात्तदपि पुमर्थमेव सत् क्रतावप्युपकरोति ॥ नेक्षेतो-  
 द्यन्तमादिसमित्यत्र नञः क्रियान्वये यत्र क्रत्वर्थमुद्यदादिसावे-  
 क्षणं प्राप्तम् तस्य प्रतिषेधो भवति । ततश्च ग्रहणाग्रहणवत्तद्विक-  
 ल्पे नञर्थश्च श्रौतो लभ्यते । तथापि तस्य व्रतमित्युपक्रमानन-

गुणत्वान्निषेधपक्षमपहाय उपपदार्थेन नञोन्वयात् पर्युदासपक्षमाश्रित्य अनीक्षणसंकल्पो लक्ष्यते । तेन विकल्पदोषो नानुषज्यते । एतावता हैनसा युक्तो भवतीति वाक्यशेषरूपं फलवचनमर्थवद्भवति ॥ पशुना यजेतेत्यत्र पशुरुपादेयः । तत्र कारकाणां क्रिययैवान्वय इति नियमात्कारकेण समानप्रत्ययश्रुत्याऽऽत्मसात्कृता संख्या तद्द्वारा क्रियामेवोपसर्पति न समानपदोपात्तमपि कारकापेक्षया व्यवहितं पशुं स्पृशति । तेन सर्वत्रोपादेयगतं विशेषणं विवक्षितमेव ॥ एवं लिङ्गमप्युपादेयगतं विवक्षितमेव सिंहः सिंहरीत्यादौ ततोप्यर्थविशेषप्रतिपत्तेः ॥ स्विष्टकृदादीनि स्मरणांशेन प्रतिपत्त्यंशेन च यागीयद्रव्यदेवतं संस्कुर्वन्ति स्वागांशेनादृष्टमपि कुर्वन्तीति ज्ञेयम् । यथार्थतः सन्निधानादुपादेयगतमेकत्वादिकं क्रियाप्रयोज्यम् एवं तस्मै पयसि दध्यानयति सा वैश्वदेव्यामिक्षा वाजिभ्यो वाजिनमित्यत्रापि सेति तत्पदेन प्रकृतस्य पयस एवामिक्षात्वावगमात्तस्यैव च द्विकर्माणमानयतिप्रति मुख्यकर्मत्वावगमात्तदेवानयनं प्रयुङ्क्ते न तु वाजिनम् शब्दतोर्थतश्च व्यवधानात् । उत्तरार्द्धात्स्विष्टकृतमित्युत्तरार्द्धार्थं न हविरन्तरं कर्त्तव्यम् अपि तु विनियुक्तस्यैवायं विनियोगः । वाक्यात्तु प्रयाजशेषेण हवींष्यभिघारयतीति श्रुत्या गम्यमानोपि हविःसंस्कारोऽदृष्टार्थत्वान्नाद्रियते शेषे प्रतिपत्तिरूपदृष्टप्रयोजने सम्भवति तदयोगात् । अतः प्रधानशेषहविरधिकरणेन क्षारणेन संस्क्रुयादिति तदर्थः । अधिकरणनियमात्तत्संस्कारोपि इत्युभयार्थत्वमपि । फलं तु वाजपेयक्रतुपशूनां प्राजापसेन च सहोपपक्रमेपि प्रातःसवने क्रतुपशूनामालम्भो मध्यन्दिने इतरेषाम् तत्र प्राजापसपयोभिघारणार्थं शेषः स्थाप्य इति पूर्वपक्षे न स्थाप्य इति सिद्धान्ते ॥ १ ॥

( इति चतुर्थाध्याये प्रथमः पादः ॥ )



यूपस्य स्वरुं करोतीत्यादौ यूपस्य विधिना स्वरु-  
रणं न विधेयं लक्षणागौरवात् । स्वरुणा पशुमनक्तीति अञ्ज-  
नार्थत्वेन प्राप्तः स्वरुः कुत उपादेय इत्याकाङ्क्षायां यूपस्येति  
षष्ठ्या तस्य यूपपादनकत्वं गम्यते । तथाचात्मार्थं विधानं भवति ।  
एवं मूलतः शाखां परिवास्योपवेष्टुं करोतीत्यत्र परिवासनस्य  
शाखैव प्रयोजिका द्वितीयाश्रवणात् न तु मूलम् तदनुनिष्पन्नत्वा-  
त् । तेन शाखाया अभावे यतः कुतश्चित्काष्ठादुपवेषः कर्त्तव्यः । य-  
जतिचोदना द्रव्यदेवताक्रियं समुदाये कृतार्थत्वात्, तदुक्ते श्रवणा-  
ञ्जुहोतिरासेचनाधिकः स्यात् ( २७, २८ सूत्रे ) । यद्वाग्नेयो-  
ष्टाकपाल इत्याद्युत्पत्तिवाक्येषु यजेरश्रवणेपि यत्र द्रव्यदेवतं  
दृश्यते तत्र यजिरस्तीत्यवगन्तव्यम् । होमस्तु यज्युक्त एवार्थः ।  
चतुरवत्तं जुहोतीतिवाक्यात् आसेचनमधिकं विधीयते ॥ २ ॥

( इति चतुर्थाध्याये द्वितीयः पादः ॥ )

एकस्य तृभयार्थत्वे संयोगपृथक्त्वम् अग्निहोत्रे दध्नेन्द्रियका-  
मस्य जुहुयात् दध्ना जुहोतीति वाक्यद्वयं पृथग्विपरिवृत्तिलब्ध-  
होमाश्रयं मिथोनिराकाङ्क्षतया न सम्बध्यते यद्दध्ना जुहुया-  
त्तदिन्द्रियकामस्येति । तेन नित्यार्थं कामार्थं चेत्युभयार्थं दधि  
संयोगपृथक्त्वात् ॥ स्वर्गं आमुष्मिक एव ॥ कारीर्या वृष्टिका-  
मो यजेतेति कारीरी शुष्यत्सस्यसंजीवनकामस्य विहितेसैहि-  
कफलैव ॥ चित्रया यजेत पशुकाम इति चित्रादिफलं त्वसति  
प्रतिबन्धके एहिक, मन्यथाऽऽमुष्मिकम् ॥ वाजपेयेनेष्ट्वा बृहस्प-  
तिसवेन यजेतस्यत्र वाजपेयप्रकरणात् तदङ्गत्वेन बृहस्पतिसवारुखं  
कर्मान्तरं विधीयते । पौरोहित्यकामस्य यो बृहस्पतिसवस्तस्यात्रा-  
नुपस्थितेस्तत्सदृशत्वलाभार्थं तन्नामकत्वमत्र ज्ञेयम् कुण्डपाथिना-  
मयनस्था(मासा)ग्निहोत्रवत् ॥ ज्योतिष्टोमप्रकरणे तु दर्शपूर्णमासा-  
भ्यामिष्ट्वा सोमेन यजेतेति तु कालार्थः संयोगो न त्वङ्गाङ्गिभा-

वार्थः ज्योतिष्टोमप्रकरणात् ॥ वैश्वानरं द्वादशकपालं निर्वपे-  
त्पुत्रे जात इत्युपक्रम्य यस्मिन् जात एतामिष्टिं निर्वपति पूत  
एव स इत्यादिफलं जातगतं ज्ञेयम् वचनात् । न च शास्त्रफलं प्र-  
योक्तरीतिन्यायविरोधः गुणवत्पुत्रताया अपि पितुः प्रीतिक-  
रत्वेन तदनुग्रहस्यापि लाभात् ॥३॥

( इति चतुर्थाध्याये तृतीयः पादः ॥ )

पितृयज्ञः स्वकालविधानादनङ्गं स्यात् अमावास्यायामप-  
राह्णे पिण्डपितृयज्ञेन चरन्तीत्यत्रामावास्यापदेन कर्मोपादाय  
तदङ्गत्वं पितृयज्ञस्य । ततश्च फलकल्पनापि नास्तीति प्राप्य काले  
शब्दस्य मुख्यत्वात् अपराह्ण इति कालसामानाधिकरण्याच्च  
पितृयज्ञः स्वकालविहितो नेष्ट्यङ्गम् ॥ ४ ॥

( इति चतुर्थः पादः ॥ )

इति भाट्टभाषाप्रकाशे चतुर्थोऽध्यायः समाप्तः ॥ ४ ॥

एवं सिद्धानां प्रयोज्यानां क्रमो विचार्यते । अध्वर्युर्गृहपतिं  
दीक्षयित्वा ब्रह्माणं दीक्षयतीत्यत्र न पूतः पावयेदितिवचनाद्ऽ-  
दीक्षित एवाध्वर्युरन्यान् दीक्षयति सत्रे । तत्र हि ये यजमानास्त  
एव ऋत्विज इति सर्वेषां दीक्षाया आवश्यकत्वात् । अध्वर्या-  
दिसंज्ञाश्च तत्कार्यपरिग्रहात् । तं च ब्रह्मचारी वाचार्यप्रेषित  
इत्यन्तमयं श्रौतः क्रमः च्छाश्रुसवगतः । अग्निहोत्रं जुहोति यवागूं  
पचतीत्यादावार्थक्रमः । पाकस्य होमार्थत्वे दृष्टार्थतालाभादत्र पाठ-  
क्रमो नाद्रियते, होमोत्तरं यवागूपाकस्यादृष्टार्थापत्तेः ॥ समिधो य-  
जति तनूनपातं यजतीत्यादौ पाठक्रम एव । सप्तदश प्राजापसान्प-  
शूनालभत इत्यत्र पशूनामुपाकरणप्रोक्षणसंज्ञपनादिषु प्रथमः प-  
दार्थो येन क्रमेण प्रवृत्तस्तेनैव क्रमेण द्वितीयादयः पदार्थाः कर्त्त-  
व्याः । सोयं प्रवृत्तिक्रमः प्रधानस्याङ्गैः सह न्यूनमधिकं वा विप्र-

कर्मसहमानस्यानुरोधादाश्रीयते । साद्यसेक सवनीयस्थाने सह  
 पशुना ऽऽलभत इत्युक्तम् । तत्र स्थानिनः स्वस्थानात्प्रच्युतौ का-  
 रणाभावात् प्राथम्यम् । अग्नीषोमीयानुबन्ध्ययोस्तु ततः परं प्राप्तयोः  
 प्रकृतौ दृष्टं पौर्वापर्यमसति बाधके नोल्लङ्घनीयमिति द्वितीयोग्नी-  
 षोमीयस्तृतीय आनुबन्ध्य इति तेनैव क्रमेण तेषां प्रोक्षणादयः ॥  
 सारस्वतौ भवत इति सरस्वतीदेवतः सरस्वदेवत इति च या-  
 गद्वयं श्रुतम् । तत्र याज्यानुवाक्यायुगलक्रमो मुख्यः । तेन स्त्रीदेव-  
 तस्य पूर्वं निर्वापः पश्चात्पुंदेवतस्येति प्रवृत्तिक्रमेणैव तत्सिद्धमि-  
 त्युदाहरणान्तरं स्मृतम् । तत्र दर्शपूर्णमासयोः प्रथमं दधिधर्माः  
 शाखाहरणादयः समाम्नाताः पश्चादाग्नेयधर्मा निर्वापादयः या-  
 ज्यानुवाक्यायुगलक्रमस्तु विपर्ययेण । अतस्तत्र प्रवृत्तिद्वयसत्त्वेऽपि  
 मुख्यक्रमेणैव नियमः । तेन प्रथमं प्रयाजशेषेणाग्नेयस्याभिधारणं  
 पश्चाद्ब्रह्म इत्यादि फलम् । दर्शपूर्णमासयोरेव प्रथममग्नीषोमीयस्य  
 ब्राह्मणं पश्चादाग्नेयस्य । याज्यानुवाक्याक्रमस्तु विपरातोस्ति ।  
 तत्रापि स्मृत्येकप्रयोजना मन्त्रा इति पाठक्रम एव बलवान् ॥  
 एवमप्यङ्गानां पाठक्रमो बलीयाननपेक्षत्वात् । तेनाग्नेयाग्नीषोमी-  
 ययोरन्तराले मुख्यक्रमानुरोधात्मा सोऽपि उपांशुयाजार्थाज्यनि-  
 र्वापो यथापाठमेव भवति । अत एव प्राकृतात् क्रमान्निराका-  
 ङ्क्षायामाग्रावैष्णवमेकादशकपालं निर्वपेत्सरस्वसाज्यभागा  
 बार्हस्पत्यश्चरुरिखादिविकृतौ न कर्मान्तरकल्पना । अग्नीषोमीये  
 पशौ प्रकृतितः हविरासादनान्ते प्राप्ताः प्रयाजास्तिष्ठन्तं पशुं  
 प्रयजन्तीत्यपकृष्यमाणा आधारानप्यपकर्षन्ति ततः पूर्वं तेषाम-  
 नुष्ठाने क्लृप्तक्रमलोपाद्वैगुण्यं स्यादिति तदन्तापकर्षः । एवमा-  
 ग्निमारुतादूर्ध्वमनुयाजैश्चरन्तीत्यत्रापि तदाद्युत्कर्षः । तत्रापि तद-  
 नन्तरं कर्त्तव्यस्य सूक्तवाकस्य ततः प्राक्करणे क्लृप्तक्रमभङ्गात् ।  
 अमावस्यायां वेदं कृत्वा वेदिं करोतीत्यपकृष्यमाणा वेदिः स्व-

स्मात् पूर्वान्नहविरभिवासनान्तान् नापकर्षेत् । निर्वपादीनां परे-  
द्युश्चोदितत्वात् तेन तत्र तन्मात्रापकर्षः । मरुद्भयः सांतपनेभ्यो मध्यं-  
दिने चरुमिसाम्नाता सांतपनीया दैवान्मानुषाद्वा [ प्रतिबन्धात् ]  
यावत्सायमुत्कृष्टा चेत् सायमस्तमिते जुहोतीति कालस्यानुपा-  
देयत्वेन यावज्जीवमग्निहोत्रं जुहुयादिति जीवनरूपनिमित्तविशे-  
षणत्वात्तत्र प्राप्तमग्निहोत्रं किञ्चिदङ्गमपहायापि कृत्वैव सान्तप-  
नीया कर्त्तव्या ॥ १ ॥

( इति पञ्चमाध्यायस्य प्रथमः पादः ॥ )

वाजपेये प्राजापत्यानां पशूनामेकस्योपकरणादि प्रदानान्तं  
कृत्वा परस्य तथैव कर्त्तव्यमिति काल्पनिकः काण्डानुसमयः वै-  
श्वदेवीं कृत्वा प्राजापत्यैश्चरन्तीत्येककालप्रयोगेण बाध्यते । तमनु  
उपाकरणादयोपि तेषामेककाला एव प्राप्ताः सन्तो ऽशक्यत्वा-  
त् क्रमेण क्रियन्त इति पदार्थानुसमय एवात्र बोध्यः । यत्राश्व-  
प्रतिग्रहेष्ट्यां शतं सहस्रं वा पुरोडाशास्तत्र पदार्थानुसमये सर्वे-  
षामधिश्रयणान्ते प्रथमस्योद्गासनं चेत् क्रियते तस्य दाह एव  
स्यादिति प्रधानबाधात्तादृशस्थले ऽपि काण्डानुसमय एव ॥  
मुष्टिकपालावदानेष्वपि काण्डानुसमय एव यथा एकस्य चतुरो  
मुष्टीन्निरूप्य परस्य निर्वपेत् ॥ नक्षत्रेष्ट्यादावग्नये स्वाहा कृत्ति-  
काभ्यः स्वाहेत्यादय उपहोमाः प्राकृता अरिष्ठान् कृत्वैव क-  
र्त्तव्या नतु ततः पूर्वम् प्रधानानन्तरम् प्रधानविधिवाक्यशेषेण  
प्रकृतिबद्धिकृतिः कर्त्तव्येतिशब्देन प्रापितात्प्राकृतात् पश्चादेव  
वैकृतस्य प्राप्तेः ॥ २ ॥

( इति पञ्चमाध्यायस्य द्वितीयः पादः ॥ )

प्रकृतौ पञ्च प्रयाजास्त्रयोनुयाजाः पशौ त्वेकादश प्र-  
याजा एकादशानुयाजाः । तत्रैकादशत्वं प्रयाजादिस्वरूपे ऽन-  
र्थकम्, न हि पञ्च त्रयो वैकादशीभवितुमर्हन्ति । अतस्तेषां प्र-

योगे इयं संख्या सुसम्पादिनी । तिस्र उपसदः प्रकृतौ विकृतौ तु षट् । तत्र संस्थानवृद्धैयवावृत्तिः, दण्डकलितवदावृत्तौ तु तृतीयां कृत्वा प्रथमायां क्रियमाणायां क्लृप्तक्रमभङ्गः स्यात् ॥ एकविंशतिमनुब्रूयादिति सामधेनीवृद्धावऽन्ते तु बादरायण इति न्यायेनाऽऽगन्तूनामन्ते सन्निवेश इति प्राप्तेऽपि या धाय्याशब्दिता ऋचः पृथुयाजवसौ धाय्येइत्याद्यास्तासामियं वै समिध्यमानवती असौ समिद्धवती यदन्तरा तद्वाय्येत्यन्तरालत्वेन स्तुतत्वात्समिध्यमानसमिद्धवत्योरन्तराले निवेशः । अन्यासामागन्तूनामन्त एव । अत एव त्रैधातव्यामग्रे व्रीते वाजिनेत्येतस्यास्त्रिष्टुभोऽन्ते निविशेन त्रिष्टुभा परिधातीति दर्शनमुपपद्यते । द्वादशसु रात्रिष्वनुनीर्वपेदित्याधानात् पवमानहविषां विप्रकर्षेऽपि तदन्त एवाग्निहोत्रादिप्रवृत्तिः । आधानवत्तासामग्र्यर्थत्वेन ततः प्रागाहवनीयाद्यसिद्धेः । तासां प्रधानाप्रङ्गत्वपक्षेऽपि साङ्गस्य प्रधानस्याननुष्ठितत्वान्न ततः पूर्वमग्निहोत्रारम्भः । काम्यानां नैमित्तिकानां वा ऋतूनां पाठक्रमादनुष्ठानं न किंतु कामनावशान्निमित्तवशाच्च तत्र क्रमः ॥३॥

( इति पञ्चमाध्यायस्य तृतीयः पादः ॥ )

आश्विनग्रहस्तृतीयस्थाने पठ्यमानोऽप्याश्विनो दशमो गृह्यत इति श्रुतेर्दशम एव गृह्यते, श्रुतितः पाठस्य दुर्बलत्वात् । एवमर्थतोऽपि पाठो दुर्बल इत्युक्तम् अग्निहोत्रं जुहोति यवागूं पचतीत्यत्र । एवं प्रवृत्तिक्रमान्मुख्यक्रमो बलवानित्यप्युक्तं प्रागेव ॥ दर्शपूर्णमासाभ्यामिष्ट्वा सोमेन यजेतेतिवचनाद्यथेष्टिपूर्वत्वमाधानस्य एवं यदहरेवैनं श्रद्धोपनमेदथाऽऽदधीताथ यजेत सोमेन यक्ष्यमाणो नर्तन् सूक्ष्मेन्न नक्षत्रं सोमेन यक्ष्यमाणोऽग्नीनादधीतेत्यादिवचनेभ्यः सोमेनानन्तरं यक्ष्यमाण इत्यपि गम्यते अतः सोमपूर्वत्वमपि । आग्नेयो वै ब्राह्मणो देवतया स

सोमेनेष्ट्वा ऽग्नीषोमीयो भवति यदेवादः पौर्णमासः हविस्तदनुनिर्वपेत्तर्हि स उभयदेवसो भवतीति हविर्मात्रमुत्कृष्यते न दर्शपूर्णमासौ । यदेवादइति तन्मात्रस्यैवोत्कर्षाभिधानात् । तेन विप्रस्यापि पुरो ऽग्निष्टोमादर्शपूर्णमासौ भवत एव । प्रकृतिवाद्विकृतीनां ब्रह्मकालता प्राप्ता य इष्ट्या पशुना सोमेन यजेत सो ऽभावास्यायां पौर्णमास्यां वा यजेतेतिप्रसङ्गश्रुतिविहितः कालो न चोदकात्संकोचमर्हति । तेन सर्वाङ्गयुक्ता विकृतिः पञ्चदश्यामेव भवति । नासोमयाजी सन्नयेदित्यऽसोमया जिनः सान्नाय्याभावात्तद्विकारा अपि सोमादुर्ध्वमेव । एवमग्नीषोमीयविकारा अपीति ज्ञेयम् ॥ सोमविकारास्त्विष्ट्युत्तरमेव । नहि तेषां सोमविदष्टेः प्राक् चोदना ऽस्ति प्रकृत्यारम्भमन्तरेण विकृतावनधिकारस्योक्तत्वात् ॥ ४ पादः ॥

इति भाट्टभाषाप्रकाशे पञ्चमो ऽध्यायः ॥

तदेवं विध्यर्थवादमन्त्रस्मृतिशिष्टाचारसामर्थ्याख्यानि षट् प्रमाणानि धर्मे निरूपितानि प्रथमे । द्वितीये शब्दान्तराभ्याससंख्यासंज्ञागुणप्रकरणान्तराणि षड् धर्मभेदे । श्रुतिलिङ्गवाक्यप्रकरणस्थानसमाख्याख्यानि षट् शेषशेषिभावे तृतीये । तच्छेषभूता प्रयुक्तिश्चतुर्थे । श्रुत्यर्थपाठप्रवृत्तिस्थानमुख्याख्यैः षड्विधश्च क्रमोऽपि निरूपितः । अत्रैवं निरूपितेषु कर्मस्व ऽधिकारो निरूप्यते (प्यः) तदेवं प्रमाणभेदशेषप्रयुक्तिक्रमैर्निरूपिते धर्मे ऽधिकारी निरूप्यते । तत्र स्वर्गाद्यर्थ एवाधिकारी । सो ऽपि सर्वाङ्गसंपन्न एव न त्वन्धतिर्यगादिः । तत्रापि स्वर्गकाममुद्दिश्य विधीयमाने याग उद्देश्ये विशेषणं लिङ्गमविवक्षितमिति स्त्रिया अप्यधिकारः । तत्रापि दम्पत्योः संसृष्टद्रव्यत्वाद्भिभागप्रतिषेधाच्च सहैवाधिकारः । तत्र पत्न्या अध्ययनाभावे ऽपि

यावदुक्तं मन्त्रोच्चारणम् । पुरुषेषु तु त्रयाणामपि वर्णानां वेद-  
संयोगादस्यैव कृतावधिकारः । रथकारस्य त्व ऽत्रैवर्णिकस्यापि  
ऋभुसौधन्वनापरपर्यायस्यावान्तरवर्णस्य ऋभूणां त्वेतिमन्त्रव-  
र्णादस्यैवाधानम्, रूढिबाधायोगात् त्रैवर्णिकेष्वेव रथकर्त्तेति-  
नियन्तुमशक्यत्वात् । ऐन्द्रं वास्तुमयं चरुं निर्वपेदिति प्रक्रम्य  
एतया निषादस्थपतिं याजयेदित्यत्रापि निषादानां त्रैवर्णिक-  
स्य स्थपतेर्ग्रहणे षष्ठ्यर्थलक्षणापत्तेर्निषादश्चासौ स्थपतिरिति  
श्रौतार्थस्य सागायोगान्निषाद एव स्थपतिरधिक्रियते ॥ १ ॥

( इति षष्ठाध्याये प्रथमः पादः ॥ )

ऋद्धिकामाः सत्रमासीरन्निसादौ क्रियां प्रत्युपादेयस्य क-  
र्तुर्विशेषणं बहुत्वं विवक्षितम् । फलभोक्ता तु क्रियां प्रत्युद्देश्य  
इति तद्विशेषणं बहुत्वमविवक्षितम्, तेन न समुदायस्य भोक्तृत्वमपि  
तु प्रत्येकम् । तस्मात् प्रत्येकं कृत्स्नफलार्थिन एव सत्रेऽधि-  
यन्ते । एतेनैव दर्शपूर्णमासाभ्यां यजेतेत्यादावेकस्यैव कर्तृत्व-  
मिति व्याख्यातम् ॥ उपक्रान्तं काम्यमिष्ट्यादिकर्म मध्ये का-  
मनानिवृत्तावपि समापनीयमेव तैत्तिरीये देवताभ्यो वा एष  
आवृश्चते यो यक्ष्य इत्युक्त्वा न यजते त्रैधातवीयेन यजेत न  
देवताभ्य आवृश्चत इति तदऽसमापने दोषप्रायश्चित्तयोः  
श्रवणात् ॥ न कलञ्जं<sup>१</sup> भक्षयेदित्यादौ रागतः प्राप्तं कलञ्जादि-  
भक्षणमनिष्टसाधनमिति निषिध्यते न तु नेक्षेतोद्यन्तमिति वद-  
पर्युदस्यते । अतो न तद्वर्जनात्फलोत्पत्तिरस्ति प्रजाप-  
तिव्रतवत् ॥ यावज्जीवमग्निहोत्रं जुहुयादित्यादौ न सन्ततानु-  
ष्ठानम् सायं प्रातरित्यनुपादेयगुणयोगात् । तथाच यदा  
कालः प्राप्तस्तदैव कर्मप्राप्तिः तत्कालविशिष्टजीवनाख्यनिमि-

( १ ) कलिञ्जशब्दः पुस्तकद्वयेऽपि ।

क्तस्य पुनःपुनरावृत्तावनुष्ठानमपि पुनःपुनरावर्त्तते । एवमन्तः  
 क्रतावपि कपालभेदनादिनिमित्तावृत्तौ नैमित्तिकस्य स्कन्धे  
 जुहोति भिन्ने जुहोतीत्यादेरावृत्तिर्ज्ञेया । एवं गुर्वभिवादाद्य-  
 प्यावर्त्तत निमित्ततः ॥ सोमेन यजेत स्वाध्यायमधीयीत प्रजा-  
 मुत्पादयेदिति सोमविद्याप्रज्ञं नित्यम् । जायमानो वै ब्राह्मण-  
 स्त्रिभिर्ऋगैर्ऋणवाजायते ब्रह्मचर्येण ऋषिभ्यो यज्ञेन देवेभ्यः प्र-  
 जया पितृभ्य इत्यृणश्रवणात् तदनपाकरणे च अनधीत्य द्वि-  
 जो वेदाननुत्पाद्य मुतानपि । अनिष्ट्वा शक्तितो यज्ञैर्मोक्षमिच्छन्  
 ब्रजत्यध इति दोषस्मरणाच्च ॥ २ ॥

( इति षष्ठाध्याये द्वितीयः पादः ॥ )

नित्येषु यथाशक्त्यऽङ्गानामुपसंहारः ॥ काम्येषु तु सर्वा-  
 ङ्गोपसंहारेणैव भाव्यम् ॥ ब्रीह्याद्यभावे तत्सादृश्यात्प्रतिनिधित्वे-  
 नोपात्तेष्वपि नीवारेषु न प्रधानकर्म भिद्यते । अतो मुख्याभावे  
 प्रतिनिधिरुपादेयः ॥ तत्रापि देवताया आहवनीयाद्यग्रेर्मन्त्रस्य  
 प्रयाजप्रोक्षणादिकर्मणश्च प्रतिनिधिर्नास्ति, तत्तज्जन्यादृष्टस्या-  
 ऽन्यतःसिद्धौ प्रमाणाभावात् ॥ नीवारादिस्तु प्रत्यक्षेण पु-  
 रोडाशं साधयतीति युक्तस्तत्र श्रुतद्रव्यापचारे प्रतिनिधिः । अ-  
 यज्ञिया वै माषा वरकाः कोद्रवा इत्यऽयज्ञियत्वेन प्रतिषिद्धानां  
 माषादीनां मुद्रादिसादृश्येऽपि न मुद्रादिप्रतिनिधित्वम् ॥ यज-  
 मानस्य प्रतिनिधिर्नास्तेव ॥ यत्र तु सप्तदशावरास्तत्रमासीरन्नि-  
 खादौ सत्रे कस्यचिद्विनाशे (शस्तत्र) यद्यपि तत्कार्यकरणार्थमन्यः  
 प्रतिनिधेय एव, तथापि नासौ फलभाक् पूर्वप्रवृत्तत्वाभावात् ।  
 कार्यमात्रं तु तेन साधयितुं शक्यम् । कर्त्रन्तःपातित्वाच्चास्य फ-  
 लिसंस्कारा भवन्ति ॥ खदिरब्रीह्यादिस्थाने कदरनीवारैः (रादिभिः)  
 रूपक्रान्तेऽपि प्रयोगे मुख्यद्रव्यलाभे सति मुख्यमेवोपादद्यात्



( खादिरादिकं पशुनियोजनाद्यर्थमुपादद्यात् ( ददीत <sup>१</sup> ) कृते तु नियोजनादौ मुख्यं प्राप्तमपि नोपादद्यादिसापि केचित् ॥ प्रधानमात्रनिवृत्तिपर्याप्तस्य मुख्यस्य लाभे शेषकर्मपर्याप्तोऽपि प्रतिनिधिर्नोपादेयः ॥ ३ ॥

( इति षष्ठाध्याये तृतीयः पादः ॥ )

अवदाननाशे पुनरायतनादवदानमिति कल्पसूत्रकाराः मध्यात् पूर्वाद्धावावद्यतीति शास्त्रात्सकृन्मध्यादेरवत्ते पुनस्तदभावाच्चायतनान्नायतोऽवदानं प्राप्नोति किं तु हविरन्तरं सम्पादनीयम् । तच्च यस्य सर्वाणि हवींषि नश्येयुरपहरेयुर्वा आज्येनैता देवताः परिसंख्याय यजेतेति वचनादाज्यं भवति ॥ यस्योभयं हविरार्त्तिमाच्छेदैन्द्रं पञ्चशरावमोदनं निर्वपेदित्यत्रार्त्तिमुद्दिश्य पञ्चशरावो विहितः । आर्त्तिश्चाऽविशेषेण यत्किञ्चिद्विषयिणी सर्वदैवास्तीति सर्वदा पञ्चशरावः प्राप्तोस्तीति अनियतः शास्त्रार्थो मा भूदित्यगत्या हविरित्यनेन विशेष्यते । तावता च परिसमाप्ते वाक्ये उभयमित्यविवक्षितं ग्रहैकत्ववत् । वाक्यभेदप्रसङ्गात् । तेन न (च) सायंदोहार्त्तिरेव वा प्रातर्दोहार्त्तिरेव वा न निमित्तम् किंतूभयमपि परस्परानपेक्षं निमित्तमिति वाक्यार्थः । एतच्च दर्शात्कर्मन्तरं न तु तत्प्रतिनिधिरिति पञ्चशरावं कृत्वा दर्शोप्यनुष्ठेय एव ॥ ४ ॥

( इति षष्ठाध्याये चतुर्थः पादः ॥ )

यस्य हविर्निरुप्तं पुरस्ताच्चन्द्रमा अभ्युदियात्स त्रेधा तण्डुलान्विभजेद्ये मध्यमास्युस्तानग्रेये दात्रे पुरोडाशमष्टाकपालं कुर्यात् ये स्थविष्ठास्तानिन्द्राय प्रदात्रे दधंश्चरुं<sup>२</sup> ये ऽणिष्ठास्तान् विष्णवे शिपिविष्टाय शृते चरुमिति । अत्र न तण्डुलानां

( १ ) टिप्पणीभूतमिदं पुस्तके मिश्रितमिति प्रतिभाते ।

( २ ) दधश्चरुमिति ख-पु. पा.

विभागो विधीयते मध्यमादिवाक्यप्राप्तत्वात् । नापि दधि-  
शृतयोरधिकरणत्वमभ्युदयेष्टिप्रकरणे सह श्रपयतीतिवचनेन  
तस्यापि प्राप्तत्वात् । किं तु तण्डुलान्विभजेदित्यस्य तण्डु-  
लोपलीक्षतं हविस्त्रयं देवताभ्य उपनयेदित्येव । ततश्च न  
प्रकृतहानाऽप्रकृतप्रक्रिये प्रसज्येयातामिति नात्र प्रायश्चित्तरूपं  
कार्यं विधीयते । प्रकृतस्य च हविस्त्रयस्य अत्यक्तयागसम्बन्धस्य  
देवतान्तराकाङ्क्षायां मध्यमादिवाक्यान्युपतिष्ठन्ते । तत्र दात्रा-  
दिगुणविशिष्टमेकमग्न्यादिदेवताकारकमेकेन विधिना विधातुं  
शक्यम् । ततश्च यदि विभियादाभि मोदेष्यतीति महारात्रे<sup>१</sup> हवींषि  
निर्वपेत्फलीकृतैस्तण्डुलैरुपासीत अर्धं दधि हविरातञ्चनार्थं  
निदधाति अर्धं न यद्यभ्युदियात्तेनातञ्चय प्रचरेत् यद्यु न प्रात-  
रन्येद्युरेतेन ब्राह्मणं भोजयेदिति दर्शनमुपपद्यते । अन्यथा लौ-  
किकयोरेव दधिशृतयोश्चरुद्वयसम्भवेन कालापराधदोषे ऽपहृते  
तदानीमेव दर्शः कर्त्तव्यः स्यात् । तत्रातञ्चनार्थं दध्यर्द्धस्थापन-  
मनर्थकं स्यात् । अस्माकं तूपक्रातं प्रयोगं समाप्य श्वो दध्यन्त-  
रमुत्पाद्यमिति तदर्थवद्भवतीति । यद्यपि चतुर्दश पूर्णमास्या-  
माहुतयो हूयन्ते त्रयोदशमावास्यायामितिलिङ्गोपोद्वलिता उ-  
पांशु पौर्णमास्यामिति पौर्णमासीमात्रग्रहणादर्थे उपांशुयाजो ना-  
स्ति तथापि बह्वृचब्राह्मणे तद्दर्शनादभ्युदयेष्टौ उपांशुयाजहवि-  
षोपि देवतापनयेपि देवतान्तरयोगानुक्तेरुपांशुयाज एव लुप्यते ।  
अनिरुप्ते निरुप्ते वा प्रायश्चित्तमिदं सममिति । इदम् अभ्युदये-  
ष्ट्याख्यम् । निर्वापो वैकृतीभ्यः स्यादनिरुप्ते यदोदयः॥ चन्द्रस्येति  
शेषः । किञ्चिन्निरुप्ते शिष्टस्य तूर्णीं निर्वाप इष्यते । ज्योतिष्टोमे  
यदि बहिष्पवमानं प्रसर्पतां प्रतिहर्ता ऽपिच्छद्या<sup>२</sup> त्सर्ववेदसं दद्या-

( १ ) आभि मोदेष्यतीति महारात्रे -इत्यापि क्वाचित्पाठः ।

( १ ) अपच्छिद्यतेति पाठान्तरम् ।

द्यद्युद्गातापच्छिद्याददक्षिणं यज्ञमिच्छा तेन पुनर्यजेतेत्यत्र युगप-  
पद्द्वयोरपच्छेदे ऽन्यतरत्प्रायश्चित्तं कर्त्तव्यम् । अपच्छेदयोः  
पौर्वापर्ये तु पूर्वं परमजातत्वादबाधित्वैव जायते । परस्यान-  
न्यथोत्पादान्नाद्याऽबाधेन सम्भव इति न्यायेनासंजातविरोध्यपि  
पूर्वं संजातविरोधिनापि निरवकाशेन परेण प्रायश्चित्तेन<sup>१</sup> बा-  
ध्यते । पश्चादुद्गात्रपच्छेदे सर्वस्वं स्यात्पुनः क्रतौ । आवृत्तिरद्भु-  
स्तस्यैवा ऽपच्छेदो ऽहर्गणे यदि ॥ ५ ॥

( इति षष्ठाध्याये पञ्चमः पादः । )

सत्तेषु तुल्यकल्पानामेवाधिकारः । अन्यथा वासिष्ठानां  
प्रयाजो नाराशंस इतरेषां तनूनपादिति कल्पभेदेनान्यतरग्रहे  
इतरोननुगृहीतः स्यात् । राजपुरोहितौ सायुज्यकामौ यजेयाता-  
मित्यत्र भिन्नकल्पयोरपि राजा च पुरोहितश्च तयोरधिकारः ।  
अत्र समासान्तरोपादाने लक्षणापत्तेर्न द्वयो राज्ञोर्द्वौ पुरोहितौ  
वा एकस्य वा द्वौ पुरोहितावत्र ग्राह्यौ । आद्ये राजपदवैयर्थ्यात् ।  
द्वितीये पुरोहितं वृणीत इत्युपादेयपुरोहितगतमेकत्वं विवक्षित-  
मिति द्वयोः पुरोहितयोरसम्भवः । य एव कश्चित्तोमभागान-  
धीयीत स एव वासिष्ठ इत्येवासिष्ठस्यापि स्तोमभागविदो ब्रह्म-  
त्वाभ्यनुज्ञानाद्वासिष्ठो ब्रह्मेति वाक्यमनादृत्य वैश्वामित्रो होते-  
तिवचनाद्विश्वामित्रस्य तत्समानकल्पानां च सत्रेधिकारः । ते  
(ये) सर्वे साग्निकास्तेषां सत्रं साधारणं मतम् ॥ ६ ॥

( इति षष्ठाध्याये षष्ठः पादः ॥ )

स्वदाने देयमात्मीयं न भूमिर्न तुरङ्गमः । नासत्संपाद्य दा-  
तव्यं न शुश्रूषुश्च शुद्रकः । पञ्चपञ्चाशत्स्त्रिवृतः संवत्सराः प-  
ञ्चपञ्चाशतः पञ्चदशाः पञ्चपञ्चाशतः सप्तदशाः पञ्चपञ्चाशतः

एकविंशः विश्वसृजामयनं सहस्रसंवत्सरमित्यत्र विश्वसृजां सत्रे संवत्सरशब्दो न कालवाची किं तु त्रिवृदादिपदैः स्तोम-विशिष्टमऽहरुच्यते । नाहःसंघ, स्ततोऽहस्सु गौणी संवत्सरा-भिधा ॥ ये त्वत्र सहस्रायुषां गन्धर्वाणां वा रसायनसिद्धानां वा नृणां वा कुलं कल्पो वा मासेषु वा संवत्सरत्वं द्वादशरात्रिषु वा संवत्सरशब्द इति विकल्पा दर्शितास्ते सर्वेऽप्युक्तिमात्रनिरा-स्याः । चतुर्विंशतिपरमाः सत्रमासीरन्नितिनियमान्नाद्धतृतीयै-र्यजमानशतैरप्यनुष्ठेयमिति ज्ञेयम् ॥ ७ ॥

( इति षष्ठाध्याये सप्तमः पादः ॥ )

चतुर्होतृहोम उपनयनाहुतिः स्थपतीष्टिरवकीर्णिपशुश्चे-त्यादिकं लौकिके ऽग्रावेव, न तदर्थमाधानसिद्ध आहवनीयो ऽपे-क्ष्यते ॥ अग्नीषोमीयं पशुमालभेतेत्यत्र पशुश्छागस्य वपाया मेदस इति मन्त्रवर्णाच्छाग एव ग्राह्यः ॥ ८ पादः ॥

इति भाट्टभाषाप्रकाशे षष्ठोऽध्यायः ॥ ६ ॥

निरूपित उपदेशः अतिदेश इदानीं निरूप्यते । तत्र दर्श-पूर्णमासयोज्योतिष्ठोमे च प्रयाजादयो दीक्षणीयादयश्च धर्माः श्रूयन्ते । ते न केवलं यज्यर्थाः येन सर्वत्र यजेरेकत्वात्परिपुवेरन् । अपि तु प्रधानभूतापूर्वप्रयुक्ताः । अपूर्वभावना च सर्वत्र भिद्यते । अतस्तत्तत्प्रकरणव्यवस्थिताः सन्तोऽन्यत्रातिदेशेनैव गच्छन्ति । स चातिदेशस्त्रिविधः प्रत्यक्षवचनान्नामधेयाच्चोदना-लिङ्गानुमितवचनाच्च । आद्यं यथा इषावेकाहे ज्योतिष्ठोम-विकारे इषुविष्टुतिं करोतीत्यादिनापि चोदकप्राप्तानां विष्टु-सादीनां विकारं विधाय समानमितरच्छद्येनेनेति इतरत्, लोहि-तोष्णीषा ऋत्विजः प्रचरन्तीत्यादिकं श्येनाङ्गजातमतिदिश्यते

वचनेन । एतद्ब्राह्मणान्येव पञ्च हवींषीति वैश्वदेवपर्वणि यद्ब्राह्मणम् तदेव वरुणप्रघासेष्वतिदिश्यते । तेन तत्रापि वार्त्रघ्नान्येतानि हवींषीत्याद्याः स्तुतयो नव प्रयाजा इत्यादयो विधयश्चाप्युपतिष्ठन्ते ॥ १ ॥

( इति सप्तमाध्याये प्रथमः पादः ॥ )

गीतिषु सामाख्येत्युक्तम् । कवतीषु स्थन्तरं गायतीत्यादौ अभि त्वा शूर नोनुम इत्यस्यामृचि या गीतिः सा कवतीष्वतिदिश्यते । गीतिविशिष्टाया ऋचः सामशब्दार्थत्वे तन्न संभवेदवेति गीतमात्रं सामेयत्रोपपादितम् ॥ २ ॥

( इति सप्तमाध्याये द्वितीयः पादः ॥ )

कुण्डपायिनामयने मासमग्निहोत्रं जुहोतीत्यत्राऽपूर्वं कर्म विधीयत इत्युक्तम् । तत्र नैयमिकाग्निहोत्रवाचिशब्दप्रयोगस्तद्धर्मानतिदिशति । गुणयोगमन्तरेणान्यशब्दस्यान्यत्र प्रयोगादर्शनात् । एवं वरुणप्रघासेषु वारुण्या निष्कासेन तुषैश्चावभृथं यन्तीत्यत्रापि कर्मान्तरे सौमिकावभृथशब्दस्तद्धर्मातिदेशार्थ इति नामातिदेशोयम् ॥ ३ ॥

( इति सप्तमाध्याये तृतीयः पादः । )

सौर्यं चरुं निर्वपेद्ब्रह्मवर्चसकाम इत्यत्रास्ति विध्यन्तापेक्षा । नचासावत्र श्रूयत इत्यनुमीयते नूनमयमन्यतःसिद्धामितिकर्तव्यतामुपजीव्य फलं साधयतीति । सा च वैदिकत्वसामान्याद्वैदिक्येवोपतिष्ठते न लौकिकी । अतः प्रकृतिवद्विकृतिः कर्तव्येति तत्राप्यानुमानिकाद्वाक्यान्नामातिदेशो बलवाज्श्रौतत्वात् । तेन गवामयने ज्योतिर्गौऽरायुरित्याद्येकाहसंज्ञावन्ति कर्माणि गणान्तःपातित्वेपि न द्वादशाहधर्माँ लभन्ते ऽपि तु नाम्नो बलवत्त्वात्तद्धर्मानेव ॥ ४ ॥

( इति चतुर्थः पादः ॥ )

इति भाट्टभाषाप्रकाशे सप्तमोऽध्यायः ॥ ७ ॥

अथ विशेषतोतिदेशो निरूप्यते । सौर्यं चरुं निर्वपेद्ब्रह्म-  
वर्चसकाम इत्यादिष्विष्टिषु निर्वपतिस्तद्धितेन देवतानिर्देश एक-  
देवत्वमौषधद्रव्यकत्वमित्यादिसामान्यादाग्रेयस्य विध्यन्त उपति-  
ष्ठते । तेन यथाग्रेयेन स्वर्गः कृतस्तथा सौर्येण ब्रह्मवर्चसमिति  
कथंभावपूरणं सिद्धम् । एवमनेकदेवतेषु अग्नीषोमीयस्यैन्द्रा-  
ग्नस्य वा ऽक्षरसंख्यासामान्याद्विध्यन्तो ज्ञेयः । ऐन्द्रपुरोडाशे  
देवतासामान्यात्सान्नाय्यधर्मप्राप्तावपि हविषो यागं प्रति देवता-  
पेक्षया प्रयासन्नत्वेन बलीयस्त्वात्पुरोडाशधर्मा एव । कृष्णलचरौ  
औषधवाचिचरुशब्दप्रयोगात्तद्धर्मा एव । अव्यक्तचोदनासु  
सोमेन यजेतेतिवत् तद्धितचतुर्थीमन्त्रवर्णैः स्पष्टं यागार्थत्वेन श्रुत-  
देवतासु विश्वजिता यजेतेत्यादिषु सौमिको विध्यन्तः ॥ १ ॥

( इत्यष्टमाऽध्याये प्रथमः पादः ॥ )

आज्यद्रव्यकेषूपशुयाजस्य पयोदध्यामिक्षादिषु सान्ना-  
य्यस्य एवं दैक्षे चाग्नीषोमीयपशौ तु कठित्वसामान्यादेवतै-  
क्याच्चाग्नीषोमीयपुरोडाशविध्यन्तः प्राप्तोपि देवतासामान्या-  
पेक्षया हविषो बलीयस्त्वात्पशुप्रभवत्वसामान्यात्सान्नायवि-  
ध्यन्तः । तत्रापि साक्षात्पशुप्रभवत्वेन गतिमत्त्वेन च पय एव  
घनीभूतमामिक्षेत्युक्तम् । अतस्तत्र पयोधर्मा एव प्रवर्तन्ते । पश्वन्त-  
रेषु त्वग्नीषोमीयपशोरेव विध्यन्तः । आलम्भविशसनादिसा-  
मान्यात् । द्विविधो द्वादशाहः सत्रमहीनश्च । अहर्गणा अपि तादृशा  
एव । अतः सत्रेषु सत्रात्मनो द्वादशाहस्य विध्यन्तः अहीनेष्व-  
हीनात्मन इति व्यवस्था ॥ २ ॥

( इत्यष्टमाऽध्याये द्वितीयः पादः ॥ )

आग्रावैष्णवमेकादशकपालं निर्वपेदभिचरन् सारस्वतं  
चरुं बार्हस्पत्यं चरुमित्यादौ स्थानसामान्यापेक्षया देवतासामान्यं  
प्रयासन्नमिति प्रथमेपि तृतीयस्याग्नीषोमीयस्य विध्यन्तः चरेमपि

चरमेपि प्रथमस्याग्नेयस्य ॥ ३ ॥

( इति तृतीयः पादः । )

जुहोत्युत्पन्नानामग्निहोत्रादीनां दर्विहोमा इति नाम । ते  
त्वपूर्वा न कुतश्चिद्धर्मान् गृह्णीयुः ॥४॥

( इति चतुर्थः पादः ॥ )

इति भाट्टभाषाप्रकाशे ऽष्टमोऽध्यायः ॥ ८ ॥

अपूर्वप्रयुक्ता धर्मा इत्युक्तं सप्तमाद्ये । ते च त्रिविधा वाक्य-  
संयुक्ता लिङ्गसंयुक्ताः श्रुतिसंयुक्ताश्च । तत्र प्रोक्षिताभ्यामुलूख-  
लमुसलाभ्यामवहन्तीति प्रोक्षिताभ्यां पिनष्टीत्यादौ प्रोक्षणस्य  
हन्तिपिनष्टिस्वरूपे आनर्थक्याद्वाक्येनाऽपूर्वार्थत्वं प्रोक्षणादेः ।  
अगन्म सुवः सुवरगन्म, अग्नेरहमुज्जितिमनूज्जेषमित्येतौ मन्त्रौ  
कृत्वङ्गत्वान्नहऽपूर्वमुलङ्घ्य श्रूयमाणफलदेवतार्थत्वं भजतो ऽपि  
तु कृत्वपूर्वप्रयुक्तमेव फलदेवतं प्रकाशयत इति सेयमतिदेशेनापूर्वा-  
र्थता मन्त्रयोः<sup>१</sup> । ब्रीहीन् प्रोक्षतीत्यत्र ब्रीहिरूपद्रव्यं ब्रीन् परिधीनि-  
त्यत्र त्रित्वसंख्या सूर्येण जुहोति तेन ह्यन्नं क्रियत इत्यत्रान्नक-  
रणकक्रियारूपो हेतुः । चतुर्होत्रां पौर्णमासीमभिसृशेत्पञ्चहोत्रा-  
ममावास्यामित्यत्र पौर्णमास्याद्याख्यौ समुदायौ । न च प्रोक्षणं  
मन्त्रसूर्यचतुर्होत्रादीनां स्वरूपेण प्रयोजकम् । आनर्थक्यात् ।  
यत्स्वीयमऽपूर्वसाधनीभूतं हवीरूपत्वम् तत् स्वपेण । तच्च नीवारा-  
दिष्वपि अविशिष्टम् । अतस्तेष्वपि प्रोक्षणादीनां प्राप्तिरस्तीति ब्री-  
हिश्रुतिमनादसैवापूर्वार्थता प्रोक्षणादेः । एवं धर्माणामपूर्वार्थत्वे  
सिद्धे विकृतिष्वप्युलूखलादीनां प्रोक्षणम् । अगन्म ब्रह्मवर्चसं,

( १ ) अगन्मुखः सुवरगन्म अग्नेरहमुज्जिति मनुजेषमित्येतौ मन्त्रौ कृत्वङ्गत्वान्नह-  
जपूर्वमुलङ्घ्य श्रुतमातफलदेवतार्थत्वं भजतोऽपि तु कृत्वपूर्वप्रयुक्तमेव फलदेवतं प्रका-  
शयत इति । सेयं तिगेनापूर्वार्थनामन्त्रयोः"रितिकपुस्तकपाठः, ख-पुस्तकं स्वत्र नास्त्यव-  
साद्वि अष्टमाध्यायारम्भात्प्रश्रुतिं तदीयतृतीयपादप्रारम्भं यावत् सुदितमत्र ।

सूर्यस्याहमुज्जितिमित्यूहेन मन्त्रो नीवारेषु प्रोक्षणम् द्विपरिधिकेप्यु-  
हेन मन्त्रो विनाप्यन्नकरणं सूर्यस्य होमसाधनत्वं विनापि स  
मुदायं चतुर्होत्राभिमर्शनं च सिद्धयति । ततश्च मन्त्रसामसंस्का-  
राणां द्वारान्तरसंबन्धनिमित्तान्यथाभावलक्षण ऊहश्चिन्तनीय  
इति सिद्धम् । प्र वो वाजा इत्याद्येकादशर्चः पठितः । त्रिः  
प्रथमां त्रिरुत्तमामन्वाह ततः पञ्चदश संपद्यन्त इत्यत्र त्रिरभ्यासः  
प्राथम्यधर्म इति या काचित् प्रथमे स्थाने पठ्यते सा सर्वापि त्रिर-  
भ्यसनीया । प्रवोवाजीया तु लक्षणयोपस्थितेति नायमत्र धर्मः । तेन  
यत्र कुत्रापि या प्रथमा सा ऽभ्यसनीया । दर्शपूर्णमासावारभ्य  
प्राणोन्वारम्भणीयां कुर्यादित्यत्र दर्शपूर्णमासयोरप्रवृत्तस्य या  
प्रथमं प्रवृत्तिः सा आरम्भः । नवसो (न च सः) द्वितीयादिप्रयोगे  
प्रवृत्तिस्तुप्रवृत्तस्यैवाभ्यास इत्युच्यते नत्वसावारम्भ इति प्रथम-  
प्रयोगासागेनान्वारम्भणीया न प्रतिप्रयोगम् । दर्शपूर्णमासयोरग्रये  
जुष्टं निर्वपामीति मन्त्रः । सौर्ये तु चरौ अग्निपदस्थाने सूर्यायेति  
पदं प्रयोज्यम् । एवं धान्यमसि धिनुहि देवानित्यत्र धान्यपदस्थाने  
यत्र तरस-मयाः पुरोडाशा भवन्ति शाक्यानामयने तत्र मांसम-  
सीत्यूहः । ये च यज्ञपतिं वर्द्धानित्यत्र यच्छब्दार्थस्य प्राधान्याद्ब्र-  
हुकर्तृके यज्ञपतिपदप्राधान्यार्थं नोहमर्हति । आशास्ते यं यजमान  
इत्यादौ तु तस्यैव प्राधान्याद्बहुकर्तृकेषूहः आशासत इमे यज-  
माना इति । यज्ञायज्ञीये श्रूयते न गिरा गिरेति ब्रूयादैरं कृत्वो-  
द्रेयमिति श्रुत्यैव गिरापदस्थाने इरापदं प्रक्षिप्यते । तदपि प्रगी-  
तमेव प्रयोक्तव्यं स्थानधर्मत्वात् ॥ १ ॥

( इति नवमाध्याये प्रथमः पादः ॥ )

यत्र तु नैवारं चरुं निर्वपेदिति प्रत्यक्षा चोदना तत्रापि  
व्रीहिस्थानापन्ना नीबारा व्रीहिधर्माल्लभन्ते ॥ २ ॥

( इति नवमाध्याये द्वितीयः पादः ॥ )



तेन ब्रीहीणां मेध मुमनस्यमान इत्यादौ नीवाराणां मेध इ-  
त्यूहः सिद्धः । अग्नीषोमीये पशौ अदितिः पाशं प्रमुमोच्छेतमिसेक-  
वचनान्तो मन्त्रः पठ्यते । अपरस्तु अदितिः पाशान् प्रमुमोच्छेता-  
निति बहुवचनान्तोपि तत्रैव पठ्यते । सोपि गुणे त्वन्याय्यकल्प-  
नेतिन्यायेन बहुवचनस्यापि पशाववयवाभिप्रायेण योजयितुं  
शक्यत्वात् तत्रैवावतिष्ठते न तु बहुपथुकेषूत्कृष्यते । तथा द्विव-  
हुपत्रीकेपि यजमाने पत्नीं संन्रहेत्यस्य नोहः । अविशिष्टस्यास्त्रा-  
नस्यैकपत्नीकप्रयोगविषये संकोचयितुमशक्यत्वात् । अत एवै-  
कवचनस्य निर्देशमात्रार्थत्वेनादृष्टार्थत्वान्न बहुपत्रीकस्य विकृताव-  
प्यूहः । प्रतिनिधौ चाऽविकारात् । यत्र ब्रीह्यादयः प्रतिनिधित्वे-  
नोपादीयन्ते तत्राऽविकारेणैव मन्त्रः प्रयोज्यः ॥ ३ ॥

( इति नवमाध्याये तृतीयः पादः ॥ )

अभ्युदयेष्टौ दधश्चरुमिति पर्येति चरुमिति च दधिशृतयोः  
सप्तमीनिर्देशात्प्रणीताकार्ये विनियोग इति मन्यमानस्योत्तरं  
कर्मान्तरपक्षे तथास्तु । प्राकृतानामेव तेषां पूर्वाभ्यो देवताभ्योप-  
नयमात्रं विधीयत इत्युक्तं षष्ठे । तेन तत्र प्रदेशधर्मा एव प्रवर्तन्त  
इति । अश्वमेधे ईशानाय पयस्वत आलभेतेति यागं विधाय पर्य-  
ग्निकृतानारण्यानुत्सृजतीति पर्यग्निकरणान्ताङ्गरीतिर्विधीयते ।  
तथा च प्रत्यक्षविहितया निराकाङ्क्ष ईशानप्रयोगवचनो न  
चोदकमपेक्षते ॥ ४ ॥

( इति चतुर्थः पादः ॥ )

इति भाट्टभाषाप्रकाशे नवमोऽध्यायः ॥ ९ ॥

उपकारपृष्ठभावेन पदार्थानां प्राप्तिरिति स्वयंदितं बर्हिर्भव-  
तीत्यादौ लवनादयस्तत्साधनभूता मन्त्राः परश्वाद्यश्चातिदेशा-  
त्प्राप्ता अपि बाध्यन्ते । एवं प्राजापसं घृते चरुं निर्वपेच्छृतेकृ-

ष्णलमायुष्काम इत्यत्रापि वैतुष्यलक्षणोपकाराभावात् कृष्ण-  
 लेषु नावघातः । सोमे दीक्षणीयाद्यर्थं राजसूयेनुमतीष्ट्याद्यर्थं  
 स्वार्थं च नारम्भणीयापेक्ष्यते । दर्शपूर्णमासावारप्स्यमान  
 इति वचनादन्यत्र तदप्रवृत्तेः । खलेवाली यूपो भवतीत्यादौ सि-  
 द्धायां खलेवाल्यां यूपमाच्छेत्स्यता होतव्यमिति च्छेदनार्था आहु-  
 तिलुप्यते । छेदनाभावे द्वारलोपात् । अच्छेत्स्यस्याभिमुखमित्यर्थः(?)  
 (आच्छेत्स्यता च्छेत्तुमभिमुखेनेत्यर्थः) । उत्तमे प्रयाजे वक्ष्यमाणप्र-  
 धानदेवतास्मारकाणामग्निं स्वाहा विष्णुं स्वाहेत्यादीनाम् अग्न्या-  
 दिपदानां सौर्यादिषु विकृतिषु निवृत्तिलुप्तार्थत्वात् । ज्योतिष्टो-  
 मेत्रीषोमीयपशुधर्मसंदंशे अग्नीषोमीयं पशुपुरोडाशं निर्वपतीत्ययं  
 पुरोडाशोऽग्नीषोमीयपश्वङ्गं सत् तद्रतदेवतासंस्कारेणाऽदृष्टेनैव द्वा-  
 रेणोपकुर्वन्नदृष्टार्थं इत्यन्यदेवस्येपि पशौ निवर्त्तते । सौर्ये चरौ चरु-  
 शब्दो याज्ञिकप्रसिद्ध्याऽनवस्त्रावितान्तरूष्मपक्व ओदने वर्त्तते ।  
 आदित्यः प्रायणीयश्चरुरित्युक्त्वाऽदितिमोदनेनेति वेदेऽप्यनुवा-  
 दात् । तेन चरुमुपदधातीतिस्थाल्यां चरुशब्दो गौणः चरुरो-  
 दनभेदः स्यात् स्थाल्यामेव स पच्यते तस्मिन् पेषः संयवनं  
 संवापस्तापनमित्यादीनां लोपः ॥ १ ॥

( इति दशमाध्याये प्रथमः पादः )

कृष्णलचरौ घृते श्रपयतीतिवचनात्पाकः कर्त्तव्यः । स च  
 रूपरसपरावृत्तिलक्षणस्य श्रपणस्य मुख्यस्य तत्रासम्भवादुष्णी-  
 करणमात्रम् । पुरोडाशानां सुच्यसंसर्गार्थं उपस्तरणाभिधारणे  
 कृष्णलेषु तत्संसर्गासम्भवाल्लुप्यते । चतुरवत्तं जुहोतीत्युपस्त-  
 रणाभिधारणञ्चवदानप्राप्तचतुःसंख्यानुवादेनावत्तहोममात्रं वि-  
 धीयते इति चतुष्टयस्याविवक्षितत्वान्न तत्प्रापकम् । चुश्चुषाकारं  
 भक्षयन्तीतिवचनात्पाकवत्कृष्णलानां भक्षणमपि गौणं चुश्चुषा-  
 कारं विधीयते । ऋत्विग्भ्यो दक्षिणां दद्यादिति दानं दृष्टार्थत्वा-

दानमनार्थं तेषां भृतिरेव । हविःशेषदानं तु न तथा । दत्तस्य दानायोगेन प्रतिपत्तिमात्रत्वात्तस्य । आनतिरूपकार्याभावादेव सत्रेष्वृत्तिग्वरणं दक्षिणा च नास्ति । मृतेज्यायामायुराशास्त इत्यादीनां लोपः । अङ्गीकृतमरणस्य स्वर्गकामस्य विहिते सर्वस्वारनाम्नि एकाहे आर्भवस्तोत्रकाले ब्राह्मणाः समापयत मे यज्ञमिति प्रैषमृत्विग्भ्यो दत्त्वा यजमानो म्रियते तत्रापि श्रौतप्रैषबलात् प्राग्भृतैरेव ऋत्विग्भिः क्रतुसमापनं कर्त्तव्यम् । यथोक्तम् यजमानस्य मरणे नार्थिन इज्यां प्रवर्त्तयन्तीति तत्राप्यार्भवात्प्राक् आयुराशास्त इत्याद्यस्ति । हिरण्यमात्रेयाय ददातीत्यादिकं तु सत्रेऽपि भवत्येव । आधाने पवमानष्टौ अतिदेशादग्निहोत्रहवण्या हवींषि निर्वर्पन्तीतिप्राप्ताया अग्निहोत्रहवण्या अग्निहोत्रस्यानारम्भात्तद्धवनसाधनत्वाभावेऽपि तस्या यज्ञैः केतुभिः सहेति तदर्थं प्रागेव परिकल्पितत्वात् विगुण्यापि तथैव निर्वापः कर्त्तव्यः । द्यावापृथिवीभ्यां धेनुमालभेत वायव्यं वत्समैन्द्रमृषभमिति धेन्वादिशब्दानां गोजातीये रूढत्वाच्च छागस्य वपाया इतिलिङ्गप्राप्तस्य निवृत्तिः । वायव्यं श्वेतमालभेत्सादौ साधारणैः श्वेतादिगुणैस्तु न तस्य निवृत्तिः । पितृभ्यो ऽग्निष्वात्तेभ्यो भिवान्यायै दुग्धे मन्थमिति श्रुते मन्थे पूर्वं श्रपणं पश्चात्पेषणम् प्रकृतौ तद्विपरीतम् ततः पदार्थधर्मस्य क्रमस्य बाधेऽपि न प्राकृतः पदार्थो निवर्त्तत इति मन्थेऽपि प्राकृतमेव पेषणम् ॥ २ ॥

( इति दशमाध्याये द्वितीयः पादः ॥ )

पुनराधेये पुनर्निष्कृतो रथो दक्षिणा पुनरुत्स्यूतं वास इत्यादिदक्षिणा एका देयेत्येवमादिकाया अग्न्याधेयदक्षिणाया निवर्तिका वैकृत्यैवानन्तेः सिद्धत्वात् । उभयीर्ददातीति तु न समुच्चयविधायकम् अग्न्याधेयिकीः पुनराधेयिकीश्च ददातीत्युभयापेक्षा तत्प्रवृत्तेः । पाकाभिघारणादयोन्वाहार्यधर्मा वत्सवद्वास आदौ न प्रवर्त्तन्ते

स्वरूपनाशाच्च स्वादिमादिप्रयोजनाभावाच्च । गौश्चाश्वश्चाश्व-  
तरश्च गर्दभश्चाजाश्चावयश्च ब्रीह्यश्च यवाश्च तिलाश्च माषाश्च  
तस्य द्वादशशतं दक्षिणेत्यत्र तस्येति पदं वाक्यावगतं गवादि  
सत्त्वा प्रकृतं कृतं न ब्रूते वाक्यात्प्रकरणस्य दुर्बलत्वात् प्रकृत-  
त्वेनैव तत्प्राप्तेस्तत्पदस्यानर्थक्यापाताच्च । नाप्यजादीन्, तेषां बहु-  
वचनेन निर्देशात् । नाप्यश्वादीन्, अमुख्यत्वात्तेषाम् । तस्मान्मुख्य-  
त्वादत्यन्तमुपकारकत्वाच्च गोरेव निर्देशः । तेनायमर्थः । गवा-  
दिद्रव्याणि तस्याः गोर्द्वादशशतं दक्षिणेति । तस्माद्रवामेषा संख्या ।  
सा च दक्षिणा विभज्य देया विभागश्च द्वादशाहे दीक्षाक्रमवाक्ये  
अर्द्धिनो दीक्षयन्ति तृतीयिनो दीक्षयन्ति पादिनो दीक्षयन्तीति स-  
माख्याबलात् । सचेत्थम्—कृत्स्नं द्रव्यं पञ्चविंशतिधा विभज्य मु-  
ख्येभ्यश्चतुर्भ्यो द्वादश भागान् अर्द्धिभ्यः षट् तृतीयभ्यश्चतुरः  
पादिभ्यस्त्रीनिति विभज्य दद्यात् । मुख्याद्याश्च लब्धं द्रव्यं साम्येन  
विभज्य गृह्णीयुरिति । अश्वादीनां त्वऽनिवृत्तिरेव । अस्याः प्रकृत्वां  
गोसंख्याया निवृत्तिः । नैमित्तिक्या यदि सोममपहरेयुरेकां गां  
दक्षिणां दद्यात् अभिगृहे <sup>१</sup>सोमे पञ्च गा दद्यादिति च ॥ ३ ॥

( इति दशमाध्याये तृतीयः पादः ॥ )

नक्षत्रेष्टौ अग्नये स्वाहा कृत्तिकाभ्यः स्वाहेत्यादय उपहोमा  
न प्राकृतानां नारिष्ठानां कार्ये विहिता इति न तान्बाधन्ते । तत-  
स्तत्रोभयेषां होमानां समुच्चयः । शरमयं बर्हिर्भवतीति तु बर्हिःशब्द-  
लक्षिते कुशकार्ये विहिताः शराः कुशान्बाधन्ते । विधिशब्दस्य मन्त्र-  
त्वे भावः स्यात्तेन चोदना । आग्नेयोष्ठाकपाल इत्यादौ यो विध्युद्देशे  
देवतावाची शब्दः स एवाग्निमावहेत्येखावाहनादिष्वपि प्रयोज्यो न  
तु तत्पर्यायः मन्त्रैरेव मन्त्रार्थः स्पर्त्तव्य इतिवदयं नियमः । एवं  
बिभ्रतौ सूर्यादिपदमेव निगमेषु प्रयोज्यं नत्वादिसादिपदम् । अग्नये

पावकायेसादौ तु पदद्वयमपि निगमेषु प्रयोज्यम् अन्यतरेण पदे-  
नेतरगुणास्योपस्थितयोगात् । पृषदाज्येनानुयाजान्यजतीति न  
पृषदाज्यमिति द्रव्यान्तरं पृषच्च तदाज्यं चेतिव्युत्पत्त्या तस्य  
शब्दस्य चित्रत्वविशिष्टाज्यवाचित्वात् । ततश्च यथा जुषन्तां  
युज्यं पय इति पयस्यां पयःशब्दो वक्ति तस्यास्तदनन्यत्वादे-  
वमाज्यशब्दोपि पृषदाज्यमिति । ततः देवानाज्यपानावहे-  
सादिष्वाज्यपयुक्तेषु निगमेषु आज्यपशब्देन प्रयाजानुयाजा  
गृह्यन्त इति न केवलानुयाजनिमित्ते पृषदाज्यपानितिमन्त्रो  
विक्रियते ॥ ४ ॥

( इति दशमाध्याये चतुर्थः पादः )

यत्र द्यावापृथिव्य एककपालो वैष्णवस्त्रिकपाल एकां सा-  
मिधेनीमिसादौ प्रथमोपस्थितस्य सागे कारणाभावादादित ए-  
केन त्रिभिर्वा मन्त्रैः कपालान्युपदध्यादन्ये लुप्यन्ते प्रयोजना-  
भावात् । एवं सामिधेन्या अप्याद्याया एवोपादानम् । यत्र सा-  
मिधेनीविवृद्धिरेकविंशतिमनुब्रूयात्प्रतिष्ठाकामस्येति तत्र प्रा-  
कृतीभ्यः पञ्चदशभ्यो ऽन्या याः काश्चिदग्निसमिन्धनप्रकाशिका  
ऋच आनेतव्याः ॥ ५ ॥

( इति दशमाध्याये पञ्चमः पादः ॥ )

सत्रेष्वतिदेशादन्येष्वृत्विषु प्राप्तेषु ये यजमानास्त ऋत्विज  
इति यजमाना एव ऋत्विक्कार्ये विधीयन्त इत्यृत्विजां निवृत्तिः ।  
अध्येतृप्रसिद्ध्या द्वादशाहे सत्तृशब्दस्तत्रासनोपायिचोदितत्वं बहु-  
यजमानत्वं चास्तीत्यस्य सत्रवद् यजतिचोदनाचोदितत्वमप्यस्ती-  
ति द्विरात्रादिवदहीनत्वमप्यस्ति ॥ ६ ॥

( इति दशमाध्याये षष्ठः पादः ॥ )

अग्नीषोमीयं पशुमालभेतेत्यत्र न कृत्स्नस्य पशोर्हविष्वद्वम-  
वदानस्य प्रकृतौ हविःसंस्कारार्थत्वेन दृष्टत्वाद्यतोवदानं तद्ध-

विरिति नियमात् । अवदानं च हृदयस्याग्रेवद्यस्य जिह्वाया  
 अथ वक्षत इत्यादिवाक्ये हृदयादीनामेवावगम्यत इति तेषा-  
 मेव हविष्वधम् । एकादश पशोरवदानानि तानि द्विद्विरवद्यतीति  
 संख्याविधानादेकादशभ्य एव परिगणितेभ्यो हृदयादिभ्यो  
 ऽवदानं नाधिकेभ्यः । चातुर्मास्येषु साकमेधीयान्तर्गतायां  
 गृहमेधीयायामाज्यभागौ यजतीतिचोदकप्राप्ताङ्गानां निवृत्त्यर्थ-  
 मिति न, परिसंख्यायां दोषत्रयापत्तेः । यावच्छ्रुतेतिकर्तव्यतया नि-  
 राकाङ्क्षा गृहमेधीया न चोदकमाकाङ्क्षते (ति) । तस्मान्न प्राकृत-  
 मङ्गं निर्गुणं श्रुतम् । तत्रापूर्वत्वमिति नियमादपूर्वैव गृहमेधीया । त-  
 न्नैव स्विष्टकृदिडादिकमपि प्रत्यक्षश्रुतत्वाविशेषात्कर्तव्यमेव ।  
 प्रत्यक्षश्रुता द्रव्यदेवतादयश्चोदकप्राप्तांस्तान्वाधन्ते । अत एव प्रा-  
 कृतः खादिरो यूपो भवतीति श्रुतं खादिरत्वमौदुम्बरो यूपो भ-  
 वतीति श्रुतौदुम्बरतया बाध्यते विकृतौ । तथा सौमारौद्रं चरुं  
 निर्वपेच्छुक्लानां व्रीहीणाम् नैर्ऋतं चरुं निर्वपेत्कृष्णानां व्रीहीणामि-  
 त्यादावपि द्रव्यगुणविशिष्टकर्मविधानादुपदिष्टा व्रीहयो यवा-  
 न्वाधेरन् । यद्यपि चतुरवत्ती यजमानः स्यादथ पञ्चावत्तैव वपे-  
 सत्रावदानोद्देशेन पञ्चसंख्या विधीयते । नचोद्देश्यमवदानं वपां  
 विशेषं शक्नोतीति वपाग्रहणं सर्वेषामवदानानामुपलक्षणम् । ततो  
 हविष्षु त्र्यवदानप्राप्तौ द्विद्विरवद्यतीति वाक्यमर्थवद्भवति ।  
 पञ्चत्वं चोपस्तरणस्याभिघारणस्य वा वृद्ध्या संपादनीयम् ॥७॥

( इति दशमाध्याये सप्तमः पादः ॥ )

पिण्ड्येष्टौ नार्षेयं वृणीते न होतारम् । अनारभ्य च श्रूयते  
 यजतिषु ये-यजामहं करोति नानुयाजेष्वित्यादौ चोदकप्राप्त-  
 वरणादेर्निषेधे ग्रहणाग्रहणवद्विकल्पः स्यात् ततश्च पक्षे शास्त्रस्य  
 मिथ्यात्वकल्पनापेक्षया वरं लक्षणया पर्युदासाश्रयणम् ।  
 न च नानुयाजेष्विति समासापत्तिः । महाविभाषया राज्ञः पु-

रुष इत्यादाविव पक्षे समासाभावेऽप्यऽदोषात् । तदयं वाक्यार्थः ।  
 पिश्यायामार्षेयवरणव्यतिरिक्तं प्रकृतिवत्कुर्यादिति अनुयाज-  
 व्यतिरिक्तेषु यजतिषु ये-यजामहं कुर्यादिति च । तस्मान्नात्र  
 विकल्पः कित्वनुष्ठानमेव । तदयं प्रतिषेधाद्धाधः । शरैः कुशानां  
 प्रस्त्रान्नानाद्धाधः । स्वयंचोदितेर्थलोपाद्धाध इति त्रेधा बाधः  
 सिद्धः । न तौ पशौ करोति न सोमे इत्यत्र उपदेशतोतिदेश-  
 तो वा यथा सोम आज्यभागौ न स्त एवं पशावपि न स्त इति  
 दृष्टान्तमुखेन प्रतिषेधोऽयम् । तस्मात्पशावाज्यभागयोर्विकल्पः ।  
 अतिरात्रे षोडशिनं गृह्णाति नातिरात्रे षोडशिनं गृह्णातीत्यादौ  
 त्वगसा वाक्ययोस्तुल्यबलत्वादितरेण बाधायोगाद्विकल्पः ।  
 जतिलयवाग्वा जुहुयात् गवेधुकयवाग्वा जुहुयात् अना-  
 हुतिर्वै जतिलाश्च गवेधुकाश्च पयसाग्निहोत्रं जुहुयादित्यत्राऽना-  
 हुतिरिति न जतिलादेः प्रतिषेधः वाक्यभेदात् । अतः पयसः स्तु-  
 तिमात्रमेतत् । एवमभिघार्यास्त्रैयम्बका नाभिघार्याः होतव्यम-  
 ग्निहोत्रं न होतव्यमग्निहोत्रमिति नञ्बद्धाक्यम् अभिघार्या एव  
 तूष्णीमेव होतव्यमित्यनयोर्थवादः । यदभिघारयेद्बुद्ध्या संनिद-  
 ध्यात् यज् जुहुयात् अयथापूर्वमाहुतीर्जुहुयादित्युक्तदोषमङ्गी-  
 कृत्यापि कर्त्तव्यमभिघारणमतिप्रशस्तत्वादिति । दीक्षितो न  
 ददाति न जुहोति न पचतीत्यादिः पुरुषार्थानामव दानादीनां  
 प्रतिषेधो न क्रत्वर्थानाम्, विकल्पापत्तेः । आहवनीये जुहोतीति-  
 सामान्यशास्त्रस्य पदे जुहोति वर्त्मनि जुहोतीत्यादिना विशेषशा-  
 स्त्रेण बाधः । जामि वा एतद्यज्ञस्यक्रियते यदन्वञ्चौ पुरोडाशा-  
 बुपांशुयाजमन्तरा यजस्रजामित्वायेति पुरोडाशयोर्मध्ये विहितो-  
 प्युपांशुयाजस्तन्मध्यकाल एव विधीयते । तत्र चोपलक्षणापा-  
 येऽप्युपलक्ष्यानपायादसोमयाजिनोग्रीषोमयिपुरोडाशाभावेऽप्यग्ने-  
 यानन्तरमुपांशु योजस्रोवम व ॥ ८॥

( इत्यष्टमः पादः । )

इति भाट्टभाषाप्रकाशे दशमोऽध्यायः ॥ १० ॥

समाप्नोतिदेशः । एवमुपदेशातिदेशाभ्यां प्राप्तानामङ्गाङ्गि-  
नामियत्तावधारणार्थं तन्त्राध्याय आरभ्यते । तत्र दर्शपूर्णमा-  
सयोः षडपि प्रधानानि संहस्य फलं साधयन्ति । तेषां चास्ति  
सर्वाङ्गोपसंहारापेक्षा । सौर्यादिकाम्यप्रयोगोभ्यस्तः फलमधिकं  
जनयति । तत्र दृष्टार्थानामवघातादीनां यावत्फलोदयमावृत्तिः  
चयने तूपधेयोलूखलसंस्कारार्थतया प्राप्तः सर्वौषधस्य पूरयित्वा-  
वहन्यैथतदुपदधातीतिविहितः सर्वौषधावघातो दृष्टार्थत्वाभावा-  
त्सकृदेवाऽनुष्ठेयः । एवं प्रयाजादीनप्यदृष्टार्थान् सकृदेवानुति-  
ष्ठेत् । वसन्ताय कपिञ्जलानालभेतेत्यादौ बहुत्वं त्रित्वेनैवोपात्त-  
मित्यधिकसंख्याया अप्राप्तिः । सान्नाय्ये तु तूष्णीमुत्तरा दोह-  
यित्वेयत्र यावत्स्वं दोहनं न त्रित्व एव पर्यवसानं बहुत्वस्य । ना-  
स्यैतां रात्रिं [पयसाऽग्निहोत्रं जुहुयात्] कुमारः न पयोलभेरन्नि-  
इतिवचनात् । दर्शादावाग्नेयादिभावना यद्यपि फलं करणं च  
पृथक् प्रापयन्ति, तासां कथंभावापेक्षायां तु सकृदाम्नातान्येवाङ्गा-  
नि सकृदेवोपतिष्ठन्ते । पौर्णमास्यां पौर्णमास्या यजेतेति त्रयाणां  
युगपदवगतस्या(मप्य)नुष्ठानं पृथक्प्रयोगे बाधापत्तेस्तन्त्रमङ्गानि ।  
एवमप्यऽऽग्नेयं कृष्णग्रीवमालभेत सौम्यं चरुमाग्नेयं कृष्णग्रीव-  
मित्यत्राग्नेययोः सान्नाय्ये देशकालकर्तृक्यादधिपयसोरिव युगप-  
त्प्रदानं न भवति सौम्येन व्यवधानाच्छ्रुतिपाठावगतक्रमबाधाच्च १

( इत्येकादशाध्याये प्रथमः पादः ॥ )

देशः समादिः कालो दर्शादिः कर्तारो ध्वर्यादय एतेषां च  
तन्त्रत्वं न तु प्रतिप्रधानं पृथक्त्वम् । तथापि दर्शत्रिके पौर्ण-  
मासत्रिके च कालभेदादग्न्यन्वाधानाद्यङ्गानां पृथक्प्रयोगः । वरु-



णप्रवासेषु विहारद्वयम्, द्वयोरप्याहवनियो विभज्य स्थापितः । तत्र श्रूयतेष्टौ हवींष्यध्वर्युरुत्तरे विहार आसादयति मारुतीभेव प्रतिप्रस्थाता दक्षिणस्मिन्निसत्र देशभेदात्कर्तृभेदाच्चोभयत्रा-  
ज्ञानामावृत्तिः । चातुर्मास्येषु पञ्चर्त्विज इतिवचनाद्ब्रह्मादय-  
स्तन्त्रम् । अपरायिकाः पत्नीसंयाजादयः प्रतिप्रस्थातृकृता  
[न] मारुत्या उपकुर्वन्तीति तेऽप्यावर्त्तन्ते ॥ २ ॥

( इत्येकादशाध्याये द्वितीयः पादः ॥ )

सर्वक्रत्वपेक्षितानामग्नीनां साधकमाधानं सर्वक्रतुषु तन्त्रमेव ।  
आधानागतपवमानेष्टिमारभ्य पात्राणि धार्याणि यावदन्तम् ।  
आहिताग्निमीशभिर्दहन्ति यज्ञपात्रैश्चेति तेषामन्ते प्रतिपत्तिदर्श-  
नात् ॥ ३ ॥

( इत्येकादशाध्याये तृतीयः पादः ॥ )

वाजपेये आग्नावैष्णवमेकादशकपालं निर्वपेद्रामनो<sup>१</sup>  
दक्षिणा सौमापौष्णं चरुं निर्वपति श्यामो दक्षिणेसादौ दक्षिणा-  
भेदात्कर्तृभेदस्ततश्च प्रयोगभेदः । अन्यथा एकया दक्षिणया  
ऽऽनतानां पुनर्दक्षिणाम्नानवैयर्थ्यापत्तेः । अश्वप्रतिग्रहेष्ट्यर्थेष्व-  
नेकेष्वपि पुरोडाशेषु प्रतिपुरोडाशं पृथक्कपालानि । अव रक्षो  
दिवः सपन्नं वध्यासमिति मन्त्रस्तु न प्रत्यवघातम् । तन्त्रेणैव  
प्रयोगे तन्नियमफलसिद्धेः । कृष्णविषाणया कण्डूयत इत्युक्तम् ।  
तत्र मन्त्रः कृष्ये त्वा सुसस्याया इति मन्त्रो युगपदनेकेष्वपि  
कण्डूयनेषु तन्त्रमेव ॥ ४ ॥

( इति चतुर्थः पादः ॥ )

इति भाट्टभाषाप्रकाश एकादशोऽध्यायः ॥११॥

पशावैष्टिको विध्यन्तः वितते च पशुतन्त्रे मध्ये पशुपुरो-  
डाशश्चोद्यते अग्नीषोमीयस्य वषया प्रचर्याग्नीषोमीयं पशुपुरोडा-

शं निर्वपतीति । समानविध्यन्ते पशौ पतितः पुरोडाशस्तदी-  
यान्येवाङ्गान्युपजीवति न पुनः स्वार्थं पृथगङ्गान्यनुष्ठापयति ।  
सोयमन्यार्थानुष्ठिताङ्गस्यान्येनोपजीवनं प्रसङ्ग इत्युच्यते । त-  
त्रापि यत्पशावाज्यभागावघातादिकमङ्गं नास्ति तादृशे ऽकृ-  
तार्थत्वात्प्रयोगवचनस्तान्याक्षिपसेव पशुपुरोडाशे ॥१॥

( शति द्वादशाध्याये प्रथमः पादः ॥ )

विप्रतिषिद्धधर्माणां समवाये भूयसां स्यात्सधर्मत्वम् । अ-  
ग्रये दात्रे पुरोडाशमष्टाकपालं निर्वपेदिन्द्राय प्रदात्रे पुरोडाश-  
मेकादशकपालं दधि मधु घृतमापो धानास्तत्संसृष्टं प्राजापसं  
पशुकाम इत्यत्र सप्त हवींषि । तत्र पञ्च प्राजापसानि । तेषु दध्यैन्द्र-  
योर्दशविकारत्वाद् वृधन्वतीमावास्यायामिति वृधन्वदपेक्षा । म-  
धूदकयोराज्यविकारत्वमष्टमे सिद्धम् । अतो मधुघृतायाम उ-  
पांशुयाजविकारत्वेन वार्त्रघ्नौ पौर्णमास्यामिति वार्त्रघ्नापेक्षा ।  
इतराणि तूभयसाधारणानि । आग्नेयविकारत्वात् । तेषु भूयो-  
नुग्रह्न्यायाद्दार्शिकमेव तन्त्रम् । मुख्यं चापूर्वचोदनाल्लोकवत् ।  
आग्रावैष्णवमेकादशकपालं निर्वपेदपराह्णे सरस्वतीप्राजस्य य-  
जेतेति अध्वरकल्पे श्रुतम् । तत्राद्यं हविरैन्द्राग्रविकारत्वादार्शिकं  
तन्त्रमपेक्षते द्वितीयमुपांशुयाजविकारत्वात्पौर्णमासम् । तत्र मुख्या-  
नुरोधाद्दार्शिकमेव तन्त्रमुपजीव्यम् । आग्रयणेष्ट्यामैन्द्राग्रवैश्व-  
देवद्यावापृथिव्यानि हवींषि । तत्र द्यावापृथिव्यस्य वैश्वदेवक-  
पालविकारत्वादस्ति प्रसूनवर्हिरपेक्षा । इतरेषां तु तत्रोदासीन-  
त्वान्नास्ति प्रसूने आग्रहः । अतः कांस्यभोजिन्यायेनाग्रयणे प्र-  
सूनमेव वर्हिः कांस्ये भोक्तव्यं गुरुच्छिष्टं च भोक्तव्यमिति  
शिष्यनियमादुदासीनस्यापि गुरोः कांस्यभोजनमावश्यकम् ।  
तद्देतद् द्रष्टव्यम् ॥२॥

( शति द्वादशाध्याये द्वितीयः पादः ॥ )

एकार्थास्तु विकल्पेरन् यथा ब्रीहियवादयः । नानध्या-  
योस्ति मन्त्राणां कर्मार्थत्वेन पर्वसु ॥ मन्त्राणां करणत्वेन तद-  
न्ते कर्मणः क्रिया ॥३॥

( इति द्वादशाध्याये तृतीयः पादः ॥ )

ब्राह्मणानामातिवज्यमिति कल्पकारवचनात् क्षत्रियो याज-  
को यस्य चण्डालस्य विशेषत इति रामायणे निन्दास्मरणात्  
चतुर्द्धाकरणमन्त्रेषु ब्राह्मणानामिदं हविरिति मन्त्रलिङ्गाच्च  
ब्राह्मणानामेवातिवज्यम् ॥ ४ ॥

( इति चतुर्थः पादः ॥ )

( इति द्वादशोऽध्यायः ॥ )

भगवच्छिवरामतीर्थशिष्यो मुनिनारायणतीर्थनामधेयः ।

व्य(अ)तनोदधिकाशि भाट्टभाषाग्रथनं भाट्टनयप्रवेशहेतोः ॥

इति श्रीपरमहंसपरिव्राजकाचार्यभगवच्छिवरामतीर्थपूज्यपा-  
दशिष्यश्रीनारायणतीर्थमुनिविरचितो भाट्टभाषाप्रकाशोऽयं  
समाप्तिमगमत् ॥

हरिः ॐ तत्सत् ॥